

غل دستہ

ڈاکٹر محمد یونس بٹ

۶۲۰۰۳

• مصلح افواج کے سربراہ

بیدر پکڑا تو فرماتے ہیں جماعت اسلامی دراصل مسلم لیگ ہی کا اردو ترجمہ ہے۔ بہر حال یہ فرق ہے کہ جماعت میں ایک امیر ہوتا ہے اور مسلم لیگ میں بھی ہوتے ہیں۔ جماعت کے امیروں میں نمبر ایک مولانا مودودی ہیں۔ میاں طفیل محمد دو نمبر امیر تھے اور قاضی حسین احمد تیرے درجے کے ہیں۔ قاضی حسین احمد اور میاں طفیل محمد صاحب کے مزاج میں وہی فرق ہے جو اسلامی جمیعت طلبہ اور جماعت اسلامی میں ہے۔ مولانا مودودی تو چھڑی باٹھ میں یوں پکڑتے تھے جیسے قلم پکڑا ہو۔ میاں صاحب کو پتہ ہی نہیں ہوتا کہ قلم پکڑا ہے یا چھڑی بجکہ قاضی حسین احمد تو قلم بھی یوں پکڑتے ہیں جیسے چھڑی پکڑی ہو۔ ہر امیر کے دور میں جماعت کی رفتار وہی رہی جو امیر کے اپنے چلنے کی تھی۔ میاں صاحب تو ایسے ہیں کہ جب تک بندہ رک نہ جائے، پتہ نہیں چلتا ہو چل رہے ہیں۔ قاضی صاحب رکے بھی ہوں تو ہم سے تیز ہوتے ہیں۔ لگتا ہے ہو نہیں کے اوپر نہیں چلتے، نہیں ان کے نیچے چلتی ہے۔

میاں طفیل محمد صاحب اس عمر میں ہیں جس میں کسی بندے کو یہ خوشخبری دی جا سکتی ہے کہ آپ کی زندگی میں کوئی جنگ نہ ہو گی۔ ہو امارت میں ہی دوسرے نمبر پر نہیں آئے۔ بچپن میں کسی لڑکے سے لڑائی ہو جاتی تو اس میں بھی دوسرے نمبر پر ہی آتے۔ پہلے پچھان کوٹ اور پینٹ کوٹ بھاتا تھا۔ نائی لگاتے پھر ایسی واڑھی رکھی کہ نائی لگاتے تو ناٹ، ناٹ ویرا میبل ہوتی۔ پتوں بھی پہنچتے تھے، مگر بعد میں پہننا چھوڑ دی

کہ پتوں سینے کے گرد نائٹ لگتی تھی۔ دوران گفتگو پنجابی کے لفظ یوں استعمال کرتے ہیں جسے سیاست دان عوام کو استعمال کرتے ہیں۔ تقریر کر رہے ہوں تو وہ اردو بول رہے ہوتے ہیں اور لوگ پنجابی سن رہے ہوتے ہیں۔ ہر کام اصلاح کے لیے کرتے ہیں۔ حضرت دامتاً گنج بخش کی کتاب ”کشف المحجوب“ کا ترجمہ کیا۔ کہتے ہیں، نہ صرف ترجمہ کیا بلکہ اصلاح بھی کر دی۔

لاطینی کماؤت ہے، پینٹر اور وکیل بہت جلد سیاہ کو سفید کر دیتے ہیں، مگر یہ ایسے وکیل تھے کہ ان کے موالک کے مخالفوں کو وکیل کرنے کی ضرورت ہی نہ پڑتی۔ یاد رہے ان دنوں وکیل کئے جاتے تھے، آج کل تو بعض اوقات مجھ ہی کر لیے جاتے ہیں۔ چارلس ڈکنز سے کسی نے پوچھا۔ ”اچھا وکیل بننے کے لیے کیا چاہیے؟“ اس نے کہا۔ ”برے لوگ“

سو میاں صاحب اچھا وکیل نہ بن سکے۔ یوسفی لکھتے ہیں۔ ”وکیل وکالت چھوڑ دے اور مجھ بولنے لگے پھر بھی لوگ اسے وکیل ہی کہتے ہیں۔“ لیکن میاں صاحب جب وکالت کرتے تھے تب بھی لوگ انہیں میاں ہی کہتے تھے۔ پھر ”بار“ کو یوں چھوڑا جیسے ڈاکٹر کے کہنے پر Cirrohotic ”بار“ جانا چھوڑتے ہیں۔ کہتے ہیں وہ بے اختیار مجھ بول دیتے ہیں حالانکہ وہ با اختیار مجھ بولتے ہیں۔ آپ کی بات اس قدر توجہ سے سنیں گے کہ آپ کا بات ختم کرنے کو دل نہ چاہے گا۔ طبیعت میں اس قدر عاجزی کہ بندہ عاجز آ جاتا ہے۔ وہ جتنے بھولے ہیں، اتنا بھولا ہونے کے لیے بڑا کچھ بھولنا پڑتا ہے۔ جماعت کی بہتری کے لیے انہوں نے جو کام کئے، ان میں سے ایک جماعت کی امارت سے معدوم کرنا ہے۔ گھر کا ماحول ایسا کہ ان کے بچوں سے پوچھو۔ ”کس جماعت میں پڑھ رہے ہو؟“ تو کہیں گے۔ ”جماعت اسلامی میں“ بڑی سے بڑی تکلیف پر بھی آپ ان سے ہمدردی کرنے جائیں تو آپ کو یوں تسلیاں دے رہے ہوں گے جیسے انہیں آپ کے ساتھ ہمدردی ہے۔ تھامس فلر کا کہنا ہے۔ ”آج کل مجھ سب سے بڑی خبر ہے۔“ اور میاں صاحب بڑی

خبرناک شخصیت ہیں۔ جمورویت پر ہمیں یہ اعتراض ہے کہ جمورویت آتی ہے۔ مارشل لاء میں یہ خوبی ہے کہ وہ آتا ہے، آتی نہیں اور میاں صاحب عورت کی حکمرانی کے قائل نہیں۔ بڑی سے بڑی کامیابی پر بھی خدا سے دعا مانگتے ہیں جیسے کہ رہے ہوں۔ ”اللہ میاں اس بار معاف کر دو، آئندہ ایسا نہ ہو گا۔“ لجہ ایسا نرم کہ اگر کسی رند سے غصے میں پوچھیں کہ تم شراب پیتے ہو؟ تو اسے سمجھنہ آئے گی کہ سوال پوچھ رہے ہیں یا دعوت دے رہے ہیں۔ جس کی بے عزتی کریں، اسے ہی پتہ ہوتا ہے کہ میری بے عزتی کر رہے ہیں، دوسرا سمجھتے ہیں کہ عزت کر رہے ہیں۔ انہیں کسی بات پر کم ہی غصہ آتا ہے اور جب غصہ آتا ہے تو کم ہی پتہ چلتا ہے کہ کس بات پر آیا۔ ایسے ٹھنڈے کہ گرمیوں میں بھی ان کے پاس چادر لے کر بیٹھنا پڑتا ہے۔ وہ کام بھی اچھے طریقے سے کرتے ہیں جو کام صرف طریقے سے کئے جاتے ہیں۔ پہلے رس گلے چینی میں ڈبو کر کھاتے، اب چینی بھی دھو کر کھاتے ہیں۔ وہ غلط وقت پر صحیح بات کرتے ہیں لیکن صحیح وقت پر غلط بات نہیں کرتے۔ البتہ وہ کسی کو اسلامی ذہن کا بندہ کہیں تو اس سے مراد جماعت اسلامی ذہن کا بندہ ہو گا۔

مولانا مودودی جماعت کو سیاست میں لائے، قاضی حسین احمد سیاست کو جماعت میں لائے۔ سیاست میں ان کی سوچ الگ ہے۔ سوچ الگ نہ ہو تو خود الگ ہو جاتے ہیں۔ قاضی صاحب وہ وکیل ہیں جو عدالت میں کیس یوں لڑتے ہیں جیسے عدالت پر مقدمہ چلا رہے ہوں۔ شروع ہی سے اس قدر تیز تھے کہ سکول میں ان کی جو تاریخ پیدائش درج ہے، اس سے دو سال قبل پیدا بھی ہو چکے تھے۔ ان کے بزرگ کام کے قاضی تھے۔ ”زيارة کاکا“ گاؤں میں ان کا خاندان گاؤں کا استاد تھا۔ ان کے سامنے سب ”کاکے“ تھے۔ ان کے گھر کے ارد گرد دوسروں کے گھر یوں ہی تھے جیسے دیباتی سکول کے بچے استاد کے ارد گرد بیٹھے ہوتے ہیں۔ تعلق اس خاندان سے جمال نوجوانوں کے چہرے پر داڑھی نہ ہونا بے پر دگی میں شمار ہوتا ہے۔ ۱۹۷۰ء میں جماعت کے نظم میں ضبط ہوئے۔ وہ اسلامی جمیعت طلبہ سے جماعت میں نہ آئے بلکہ اسلامی جمیعت طلبہ ان سے جماعت میں

آئی۔

بچپن ہی سے جغرافیہ سے اس قدر لگاؤ تھا کہ کوئی پوچھتا، بتاؤ فلاں فلاں ملک کماں ہے تو جھٹ بتا دیتے۔ ”جغرافیہ کی کتاب کے فلاں صفحے پر“ بچپن میں دنیا کا نقشہ یوں دیکھتے چیزے اپنا ناک نقشہ دیکھ رہے ہوں۔ پھر جغرافیہ کے استاد ہوئے اور جغرافیہ کے استاد کے لیے جغرافیہ سے اہم کوئی مضمون نہیں ہوتا کیونکہ جغرافیہ کے نہ ہونے سے ہمیں تو کوئی فرق نہیں پڑتا، مگر وہ استاد نہیں نہ سکتا۔ نوجوانی میں مشتاق احمد یوسفی صاحب کو بھی جغرافیہ کا اتنا شوق تھا کہ ایک صاحب انہیں اداکارہ مرت نذری کی ہستری بتا رہے تھے تو یوسفی صاحب نے کہا۔ ”قبلہ ہستری کو چھوڑیں مجھے ان کا جغرافیہ بتائیں۔“

خواتین کے معاملے میں قاضی صاحب کا روایہ اتنا سخت نہیں جتنا مولانا عبدالستار نیازی صاحب کا ہے کہ انہوں نے تو عورت سے شادی تک نہیں کی۔ بہرحال قاضی صاحب سے مس گائیڈ میزاں کا پوچھیں تو کہیں گے۔ ”وہ میزاں ہے کسی مس نے گائیڈ کیا ہو۔“ قاضی صاحب کا نشانہ اچھا ہے۔ ایک بار نشانہ بازی کر رہے تھے، نارگٹ پر جو تصویر تھی کوئی نشانہ اسے نہ لگا تو احباب نے فوراً وہاں سے وہ تصویر ہٹا کر دل خان اور الاطاف حسین کی تصویر رکھی تو نشانہ خود تیر پر آ لگا۔ رحمت الہی صاحب کا جماعت کا عمدہ چھوڑنا ان کے لیے رحمت الہی بنا۔ قاضی وہ تھے ہی، یوں میاں طفیل محمد صاحب کے طفیل جماعت کے میاں بھی بن گئے۔

قاضی صاحب اپنے اور جاوید اقبال کے والد سے متاثر ہیں۔ نرگس پسند ہے اور کرگس ناپسند۔ گری اور سردا بہت کھاتے ہیں۔ دوسروں کو سنتے کا اس قدر شوق ہے کہ منظر بھی وہ پسند ہے جس میں کچھ سننے کو ہو، جیسے پرندوں کی چچماہث اور پانی کا شور۔ دیکھنے میں اپنے قد سے لبے لگتے ہیں۔ سنتے ہوئے سر بلند اور کہتے ہوئے سر بلند رکھتے ہیں۔ پٹھان ہیں اور آپ کو پتہ ہے پٹھان کب پٹھان کی طرح ہوتا ہے؟ جی ہاں، جب غصے میں ہوتا ہے۔ وہ تو تقریر کر رہے ہوں تو لگتا ہے غصہ کر رہے ہیں۔ آپ پوچھیں گے، غصے میں کیا کرتے ہیں تو جناب غصے میں صرف غصہ کرتے ہیں۔ غصے میں ہوں

تو سرخ رنگ ان کے چہرے کی طرح ہو جاتا ہے۔ کرنٹ افیرز پر بات کر رہے ہوں تو بات میں اور کچھ ہونہ ہو، کرنٹ ضرور ہوتا ہے۔ ہم زمانہ طالب علمی میں اونچی آواز میں بول بول کر سبق یاد کیا کرتے تھے، وہ اس طرح سوچتے ہیں۔ تقریروں میں اقبال کے شعر اس قدر استعمال کرتے ہیں کہ لگتا ہے یوم اقبال پر تقریر فرمائے رہے ہیں۔ لوگ کہتے ہیں وہ پردے کے بڑے حق میں ہیں، حالانکہ انہیں ہزاروں لوگوں کی موجودگی میں مخالفین کو ننگا کرتے ہم نے خود دیکھا ہے۔ خود کو بے قرار رکھتے ہیں۔ ان کے ذمے کوئی کام لگایا جائے تو اسے یوں کرتے ہیں جیسے کام ان کے ذمے نہیں لگایا گیا، وہ کام کے ذمے لگائے گئے ہیں۔ اس قدر متحرک کہ ایک جگہ بیٹھے ہوئے بھی ساکن نہیں ہوتے۔ وہ آرام کر رہے ہوں تو یقین کر لیں، یہ سب اپنی مرضی سے نہیں ڈاکٹر کی مرضی سے کر رہے ہوں گے۔ رات گئے دن کا آغاز کرتے ہیں اور اس وقت تک پلا دن ختم نہیں کرتے جب تک اگا شروع نہ کر لیں۔

پہنچان اپنی زبان نہیں بدلتے لیکن وہ ایرانیوں سے فارسی، عربوں سے عربی، اہل مغرب سے انگریزی، اہل خانہ سے پشتو، ہم وطنوں سے اردو، اور ہم جملعتیوں سے اسی زبان میں بات کرتے ہیں جو وہ سمجھتے ہیں۔ انہیں بولنا تو کئی زبانوں میں آتا ہے مگر چپ رہنا کسی زبان میں نہیں آتا۔ سر ڈھانپنا ان کے نزدیک ستر ڈھانپنا بلکہ بہتر ڈھانپنا ہے۔ لوگوں کے سر پر بال اگتے ہیں، ان کے سر پر نوبیاں۔ ان کے نزدیک تو شذ کرانا سر سے ٹوپی آتا رہا ہوتا ہے۔ باریش چہرے پر مسکراہٹ کھیلتی رہتی ہے۔ اگرچہ کھینے کے لیے مسکراہٹ کے پاس کم ہی چہرہ بچا ہے۔ لبجہ ایسا کہ جزل دوستم کو بھی جزل دوستم کہتے ہیں۔ قاضی حسین احمد مخالفوں کے لیے قاضی بھی ہیں اور حسین بھی۔ انہوں نے ذاتی عدالتیں بھی لگوائیں۔ ”پاسبان“ کی ان عدالتوں میں ان کی موجودگی ایسے ہی ضروری ہوتی ہے جیسے پنجابی فلم ہٹ کرانے کے لیے سلطان رہی۔ اسی لیے وہ پاسبان کے جلسے میں جا رہے ہوتے ہیں تو لگتا ہے ”شوٹنگ“ پر جا رہے ہیں۔ مجدد آدمی ہیں، کار سے بھی یوں

نکلنے ہیں جیسے سورچے سے نکل رہے ہوں۔ ہاتھ ملا رہے ہوں تو گلتا ہے ہاتھ جوڑی کر رہے ہوں۔ چلتے یوں ہیں جیسے پیش قدمی کر رہے ہوں۔ بلاشبہ وہ پاکستان کی مصلحت افواج کے سربراہ ہیں۔

• پان گا بادشاہ

اگرچہ وہ پان کی چلتی پھرتی پلٹنی کپین ہیں، لیکن اتنی شرت انہوں نے پان کو نہیں دی جتنی پان نے انہیں دی ہے۔ ویسے تو پان کے ذکر کے بغیر ہمارا بھی حدود اربعہ بیان کرنا دشوار ہے کہ ہم بڑے دھان پان ہیں، لیکن مولانا دھن پان شخصیت ہیں۔ وہ جسے یو پی کے تاحیات صدر ہیں یعنی جب تک جسے یو پی حیات ہے۔ بول رہے ہوں تو جسے یو پی کے کم اور یو پی کے نیاہ لگتے ہیں۔ وہ نام کے ہی شاہ نہیں، کام اور پان کے بھی شاہ ہیں۔ میرٹھ میں پیدا ہوئے مگر پوچھو کمال پیدا ہوئے تو کہیں گے ”گھر میں“ بچپن میں فٹ بال کے کھلاڑی تھے۔ فٹ بال اور سیاست میں یہ قدر مشترک ہے کہ اگر فٹ بال گول میں گرانا ممکن نہ ہو تو مخالف کھلاڑی کو گرانے کی کوشش کریں۔ مولانا صاحب میں شروع ہی سے سیاست دان بننے والی خوبیاں موجود تھیں۔ کوچ نے ایک بار کہا کہ اگر فٹ بال نہ چھین سکو تو مخالف کھلاڑی کو ناگ مار کر گرانے کی کوشش کرو۔ اس کے بعد کہا، ابھی فٹ بال آتا ہے تو کھیل شروع کرتے ہیں۔ اس پر مولانا نے کہا فٹ بال کو چھوڑیں آپ کھیل شروع کروائیں۔ سیاست میں فٹ بال ایم کیو ایم والے لے گئے کیونکہ الاف حسین حالی تو پانی پت میں پیدا ہوئے تھے مگر ایم کیو ایم کے الاف حسین بے حالی پانی پت کے میدان میں پیدا ہوئے۔

ہر وقت ان کے منہ میں پان اور جماعت اسلامی ہوتی ہے۔ دوران گفتگو بات کرتے کرتے جماعت اسلامی پر فقرہ یوں پھیلتے ہیں جیسے پان کھاتے کھاتے پیک پھیلتے ہیں۔ اب تو جماعت اور پاندان کے بغیر کہیں جاتے بھی نہیں۔ گلوکاری گلے میں یوں دباتے ہیں جیسے کلرک فائل دباتے ہیں۔ منہ ایسا کہ اس میں پان نہ ہو تو بھی لگتا ہے کہ ہے۔ ہمیں تو پان کھانے کا سلیقہ ہی نہیں آتا۔ یوں شرم سے پان پان ہوتے رہتے ہیں۔

مولانا کو اقوام متحده پر محبت آئے تو اسے قوام متحده کیسیں گے۔ پان اس قدر نفاست سے کھاتے ہیں کہ کیا مجال منہ سے پتہ چلے کہ پان کھا رہے ہیں، قیض سے پتہ چلتا ہے۔ پانوں کے بعد ان کی دوسری مصروفیات جماعتِ اسلامی ہے۔ سال میں چند دنوں کے لیے وہ پاکستان کے تبلیغی دورے پر آتے ہیں۔ مذہبی رہنماییں سیاست وان سمجھتے ہیں اور سیاست وان انیں مذہبی رہنمایا مانتے ہیں۔ ان کے والد محترم کو فائدہ عظیم نے ہیروفنی ملک کے دورے پر بھیجا تا کہ باہر پاکستان کی فضا بہتر بنائیں۔ اب مولانا خود دوروں پر چلے جاتے تا کہ پاکستان کی فضا بہتر رہے۔ جب تک وہ باہر رہتے ہیں، بہتر رہتی ہے۔

انیں دنیا کی ہر اہم زبان آتی ہے جو نہیں آتی اسے اہم نہیں سمجھتے۔ فرانسیسی، فارسی، اردو، انگریزی اور سواحلی اس قدر روانی سے بولتے ہیں کہ سننے والے کو بالے جاتے ہیں۔ ویسے فرانسیسی تو ہم بھی سمجھ لیتے ہیں بشرطیکہ اردو میں بولی جائے۔ عربی پسند ہے۔ گلا تک عربی سے صاف کرتے ہیں۔ اردو تک یوں بولتے ہیں کہ ایک صاحب خربوزے نقش رہے تھے۔ ان سے پوچھا۔ ”آپ عداؤ بیچتے ہیں یا وزناؤ؟“ تو دکاندار نے کہا۔ ”مولانا! میں خربوزے بیچتا ہوں۔“ بڑے بدله سنج اور بدله سنج ہیں۔ بھتو مرحوم نے ایک بار کہا۔ ”آپ ایک شریف آدمی کی بات پر اعتبار کریں اور میری بات مان لیں۔“ تو مولانا بولے۔ ”آپ ایک شریف آدمی لے آئیں، میں اعتبار کر لوں گا۔“ فرماتے ہیں۔ ”جس سے ناراض ہوتا ہوں اسے ایک منٹ میں نکال دیتا ہوں۔ دل سے بھی اور پارٹی سے بھی۔“ ان کی پارٹی اتنی ہی بڑی ہے جتنا بڑا ان کا دل ہے۔ وہ دین کو سیاست سے الگ رکھتے ہیں جیسے ذوالقدر علی بھتو سے حزب اختلاف کی لڑائی میں۔ وقت نماز وہ اپنی جماعت کی الگ جماعت کراتے ہیں اور سیاست میں مفتی محمود کی امامت میں لڑتے ہیں۔ ان کی جماعت ملک کی چھوٹی پاٹیوں میں سب سے بڑی پارٹی ہے، لیکن وہ پارٹیاں جو اس سے بہت بڑی ہیں، یہ ان سے تھوڑی ہی چھوٹی ہے۔ البتہ ایکش کے دنوں میں جب دوسری پاٹیوں کے سربراہ اپنے ووٹ تلاش کر رہے ہوتے ہیں، یہ اپنے امیدوار تلاش

کرتے ہیں۔ دوسری پارٹیوں کا منشور ہی ان کا ملک ہوتا ہے۔ ان کا ملک ہی ان کا منشور ہوتا ہے۔

ایک تاجر سے ہم نے پوچھا کہ مولانا کے سیاست میں آنے سے کیا فرق پڑا ہے؟ تو اس نے کہا۔ ”سرمه نورانی اور پان نورانی نیادہ بننے لگا ہے۔“ مولانا کے مدح ان کے نام کے ساتھ اتنے القاب و آداب لگا دیتے ہیں جیسے ان جیسے ایک بزرگ نے رات کو ہوٹل کا دروازہ کھینچتا اور کمرے کے لیے پوچھا۔ اندر سے آواز آئی۔ ”کون؟“

کہا۔ ”ہم ہیں علامہ سرکار شریعت، حافظ قادری صوفی چشتی صابری ثم لاہوری.....“ تو پوکیدار نے گھبرا کر اندر ہی سے جواب دیا۔ ”معاف کجھے صاحبان! ہوٹل میں اتنے آدمیوں کے لیے جگہ نہیں۔“

سیاست میں ہم خیال جماعت سے اتحاد کرتے ہیں۔ ہم خیال سے مراد ہے جو ان کی ”ہم“ کا خیال رکھے۔ اسیلی میں ان کے ارکان کی تعداد اتنی ہوتی ہے کہ ساتھ تقریباً لگانا پڑتا ہے۔ گول میز کافرنس کا اتنا ذکر کرتے ہیں کہ مریدوں نے گھر کی میزیں گول کرنا شروع کر دیں۔ اگرچہ کافرنس ہے جگہ ہوتی ہے جہاں لوگ ہے کہتے ہیں جو کرنا چاہیے اور جلوں ہے جگہ ہوتی ہے جہاں لوگ ہے کہتے ہیں جو کہنا چاہیے۔ بہر حال ہے کہتے ہیں، ملک کے دو نکڑے اس لیے ہوئے کہ بیجنی خان کے پاس گول میز نہ تھی، لیکن بقول پکاؤ مولانا کے گھر میں تو میز ہی نہیں، گول میز تو دور کی بات ہے۔ موصوف کا گھر محلے میں ہے جبکہ سیاست دانوں کے گھر میں تو کئی محلے ہوتے ہیں۔ پوچھو گھر سجانا ہو تو کیا کرتے ہیں؟ کیس گے خود گھر آ جاتا ہوں۔ ”خواتین“ کا بے نظیر احترام کرتے ہیں۔

مولانا دو ہزار کافر مسلمان کر چکے ہیں۔ میرا دوست ”ق“ کہتا ہے، ہم تو ایک کافر کو ہی بمشکل مسلمان بنا سکے۔ دوسری کو بنانے لگے تو پہلی نے کیس کر دیا۔ دوران گفتگو عروی واڑھی پر ہاتھ پھیرتے ہوئے یوں پہلو بدلتے ہیں جیسے رائے صاحب پارٹیاں بدلتے ہیں۔ گفتگو میں الفاظ کا انتخاب کرتے ہوئے لگتے ہیں جمیعت علمائے پاکستان کے عمدیداران

کا انتخاب کر رہے ہیں۔ مولانا ایکشن میں صرف اسے کھڑا کرتے ہیں جو کھڑا ہوتا رہا ہو یعنی انہیں دیکھ کر کھڑا ہوتا رہا ہو۔ ان کے پی اے سے وقت لیے بغیر کوئی انہیں نہیں مل سکتا، بلکہ لگتا ہے وہ اپنے پی اے سے وقت لیے بغیر خود سے بھی نہیں ملتے۔ مزاج اور مزاح بردار ہو تو بہت برا لگتا ہے۔ بہت اچھا ہو تو صرف اچھا لگتا ہے۔ مخصوص انداز سے بولتے ہی نہیں، چپ بھی مخصوص انداز سے ہوتے ہیں۔ اینٹ کا جواب پھر سے دیتے ہیں، لیکن جسے معاف کرنا چاہیں، اسے اینٹ کا جواب اینٹ ہی سے دیتے ہیں۔ ان کا مشورہ بھی کارکنوں کے لیے حکم ہوتا ہے۔ مرید تو ان کی تجویز کو بھی تعویذ سمجھتے ہیں۔ اس قدر انہا کہ کوئی کہہ دے کہ آپ تو بوڑھوں کی طرح چلتے ہیں تو کہیں گے، نہیں بوڑھے میری طرح چلتے ہیں۔

وہ جگہ جہاں ناپسندیدہ افراد کا سب سے بڑا اجتماع ہوتا ہے، سرال کملاتی ہے اور مولانا صاحب کی بیوی سعودی عرب کی ہیں۔ صحافیوں میں ان کی افظاری کی بیانی بہت مشہور ہے۔ وہ اتنی لنذیز ہوتی ہے کہ اگر مولانا سیاست نہ بھی کرتے، تب بھی انہیں روزگار کی فکر نہ ہوتی۔ لوگ ان سے اپنا نکاح اور دوسرے کا جتنا نہ پڑھوانا بڑی سعادت سمجھتے ہیں اور اکثر مذہبی لوگ ہر سال یہ سعادت حاصل کرنا چاہتے ہیں۔ وہ ہر کام مسلمانوں کے لیے کرتے ہیں۔ وہ تو پان بھی یوں کھاتے ہیں جیسے مسلمانوں کے لیے کھا رہے ہیں۔ یہی نہیں وہ تو کہتے ہیں۔ ”میں پان نہیں کھا رہا ہوتا“ دراصل مسلمانوں کی امداد کر رہا ہوتا ہوں۔ کیونکہ پان اندوئنیشا، بگلہ دلش اور سری لنکا سے آتا ہے اور نیاہ تراس کا مسلمان ہی کاروبار کرتے ہیں۔ یوں اگر میں نے پان چھوڑ دیئے تو مسلمانوں کو نقصان ہو گا۔“

مزاووں پر ہم نے کسی پیر کو جاتے نہیں دیکھا، مریدوں کو ہی دیکھا۔ جس کی ایک وجہ تو یہ ہے کہ پیر مزار کے اندر ہوتے ہیں۔ لیکن مولانا پہلے سیاست دان ہیں جن کی ایکشن کپیں میں مردے بھی زندوں کی طرح حصہ لیتے ہیں۔ ان کے سیاست میں آنے سے پہلی بار ”مزار“ کا لفظ سیاست میں آیا کیونکہ وہ ”مزاری“ سیاست دان ہیں۔

• بابا جہورا •

بابا جہورا کو میں بزرگ سیاست دان اس لیے نہیں کرتا کہ وہ خود بزرگ ہوں تو ہوں، اس کی سیاست میں ابھی لڑکپن ہے۔ اس وقت سے سیاست میں ہیں جب انہوں نے ابھی ہوش بھی نہیں سنھالا تھا۔ اس کا مطلب یہ نہیں کہ وہ سیاست میں نووارد ہیں۔ اتنے بڑی سیاست دان ہیں کہ ایکلے پارٹی میں پورے نہیں آ سکتے۔ سو دوسرا پارٹیوں سے اشتراک کر کے اپنے رہنے کی جگہ بناتے ہیں۔ کچھ لوگ انہیں اقلیتیں کا رہنماء مانتے ہیں۔ ویسے ان کی پارٹی کے ممبروں کی تعداد دیکھ لیں تو آپ بھی مان جائیں گے۔

ہمارے ہاں آج کل اگر آپ اپنا شجرہ نسب اور سارا خاندانی کچھ معلوم کرنا چاہتے ہیں تو آپ کو کسی لاہوری میں جانے کی ضرورت نہیں، سیاست میں آ جائیں۔ غالباً ہم خود ہی بتا دیں گے کہ آپ کے دادا پڑا دادا کیا کیا کرتے رہے۔ نوابزادہ صاحب نے سیاست کو عبادت بنا دیا ہے، جس سے یہ پتہ چلتے نہ چلتے کہ وہ سیاست کو کیا سمجھتے ہیں، یہ پتہ چلتا ہے کہ وہ عبادت کو کیا سمجھتے ہیں۔ ان کی پوری زندگی میں ان کی پیدائش کے علاوہ کوئی غیر سیاسی واقعہ رونما نہیں ہوا۔ وہ تو صحیح انہ کر ایک سبب بھی یوں کھاتے ہیں جیسے اپنی صحت کے لیے نہیں، جمہوریت کی صحت کے لیے کھا رہے ہوں۔ ان کی تو چھینٹ تک غیر سیاسی نہیں ہوتی۔ تشدد کے اس قدر خلاف کہ سکول میں ضرب سے کرنی کرتاتے۔ تقسیم تو کبھی کی ہی نہیں، البتہ جمع ایسی کرتے کہ حساب کا ماشر بے حساب داد دیتا۔ ذہین اتنے کہ جس روز ماشر شیو بڑھائے بغیر استری کے کپڑے پن کر کلاس روم میں آتا، انہیں فوراً پتہ چل جاتا کہ آج ماشر صاحب اردو شاعری پڑھائیں گے۔ مزاج ایسا جمہوری کہ اپنی سن کانج میں کرکٹ کھیلتے وقت فلڈنگ کے دوران اسی گیند کو کپڑے بھاگتے، جس کی طرف سب سے نیا دہ کھلاڑی بھاگتے۔

بیدار پاکاڑا نوابزادہ کو نایاب سیاست دان کہتے ہیں۔ ان کے بقول نوابزادہ کا مطلب ہی نواب

کا لڑکا ہوتا ہے۔ اصغر خان فرماتے ہیں، ”نوابزادہ صاحب ۸۰ فیصد شاعری اور ۲۰ فیصد سیاست کرتے ہیں۔ انہوں نے سیاست اور اپنی شاعری کی کتاب کا نام ”جمهوریت“ رکھا۔ ایک صاحب سے کہا۔ ”دیکھیں یہ نام ٹھیک ہے یا بدلتی؟“ اس نے ان کی شاعری پڑھ کر کہا۔ ”نام تو ٹھیک ہے، شاعری بدلتی۔“

حقہ اور نواب زادہ صاحب اس قدر لازم و ملزم ہیں کہ دونوں کی شخصیت ٹوپی کے بغیر مکمل نہیں ہوتی۔ مادر ملت فاطمہ جناح نے ایک بار کہا تھا۔ ”نوابزادہ نصر اللہ خان حقے کے بغیر کچھ بھی نہیں۔“ حالانکہ ان کے پاس حقہ نہ بھی ہو، تب بھی لگتا ہے کہ ہے۔ حقے کی ”نے“ منہ میں یوں دبائے ہوتے ہیں جیسے مخالف کی گردن۔ وہ حکم عدالی برداشت کر لیتے ہیں مگر حقہ عدالی نہیں۔ حقہ وہ ساتھی ہے جو اس وقت بولتا ہے جب آپ چاہتے ہیں۔ مارشل لاء کے دنوں میں جب کوئی نہیں بولتا، حقہ پھر بھی بولتا ہے۔ حقہ اجتماعیت کی علامت ہے اور سکریٹ اگل کرنے کی۔ وہ سیاست کا حقہ ہیں جس کے گرد کئی پارٹیاں کش لگا رہی ہیں۔ ان کی پسندیدہ موسیقی تانہ حقے کی آواز ہے۔ وہ حقہ نہ بھی پی رہے ہوں، پھر بھی دھوان دیتے ہیں۔ سگار بھی پیتے ہیں جس کی ایک وجہ تو یہ ہے کہ سگار صرف پیئے ہی جا سکتے ہیں، کھلانے سے تو رہے۔ کھانے میں مچھلی پسند ہے۔ مچھلی اور سیاست داؤں میں یہ قدر مشترک ہے کہ دونوں سانس لینے کے لیے منہ کھولتے ہیں۔ البتہ ایک مچھلی پورے جل کو گندرا کر دیتی ہے مگر وہ سیاستدان مل کر بھی یہ نہیں کر سکتے، البتہ نہ مل کر کر سکتے ہیں۔ جمہوریت کے لیے کوششیں کرنے والوں کو جو پھل ملتا ہے، وہ نواب صاحب کے باغ کے آم ہوتے ہیں جو عام نہیں ہیں۔ ہمیں تو آم میں یہی خوبی لگتی ہے کہ یہ کھلایا بھی جا سکتا ہے اور پیا بھی۔ انہیں سترہ بھی اچھا لگتا ہے مگر ہمیں تو یہ ستری کا مذکر لگتا ہے۔

نوابزادہ صاحب کئی دہائیوں سے وہی کر رہے ہیں جس کی دہائی آج دے رہے ہیں، وہ ہے اتحاد بنانا۔ ہر حکومت کے خلاف اتحاد بناتے ہیں۔ جس حکومت کے خلاف اتحاد نہ بنائیں اس میں اتحاد نہیں رہتا۔ ان کا بنایا اتحاد اتنا پاسیدار ہوتا ہے کہ اب تو لوگ

انہیں اپنے بچوں کی شادیوں پر بھی بلانے لگے ہیں تا کہ نومولود اتحاد اٹھ ہو۔ ان کی طبیعت خراب ہو تو ڈاکٹر کرتا ہے۔ ”تین دن تک نمار منہ اتحاد بنائیں، انشاء اللہ افاق ہو گا۔“ ہاتھوں اور دلوں کو جوڑتے رہتے ہیں۔ قوالی پسند ہے۔ شاید اس کی وجہ یہی ہو کہ اس میں بہت سے لوگ اتحاد کر کے یوں گاتے ہیں کہ کسی ایک کی آواز بھی صاف سنائی نہیں دیتی۔ قوالی بندہ فاصلے سے نہ تو بہت مزہ آتا ہے۔ یعنی اتنے فاصلے سے جہاں تک آواز نہ آتی ہو۔

سیاست کو انہوں نے کبھی دکان نہیں سمجھا۔ ویسے بھی سیاست میں دوکان تو کیا، ایک کان کی بھی ضرورت نہیں۔ البتہ زیان چاہیے اور ان کی زیان ایسی ہے کہ اتنی ان کے منہ میں نہیں رہتی، جتنی صحافیوں کے کانوں میں رہتی ہے۔ ان کی تقریر بھرے بھی سمجھ جاتے ہیں کیونکہ اتنا منہ سے نہیں، جتنا ہاتھوں سے بولتے ہیں۔ ہر سوال کا جواب سوچ کر دیتے ہیں۔ نام تک پوچھیں تو سوچ میں پڑ جائیں گے۔ گفتگو کا ایسا انداز کہ بندہ بات سننے سے پہلے ہی کنوں ہو جائے۔ شاید کنوں ہونے کی وجہ بھی یہی ہو۔ ویسے ہم ایک ایسے سیاست دان کو جانتے ہیں جو روز کونسنگ کے لیے نکلتے ہیں۔ کئی دنوں کے بعد آخر ان سے ایک خاتون کنوں ہو ہی گئیں۔ اب وہ ماشاء اللہ ان کے بچوں کی ماں ہے۔ نواب صاحب کی تقریر کا آغاز اور انجام تقریر کو دلکش بنا دیتا ہے۔ تقریر اور بھی دلکش بن سکتی ہے، بشرطیکہ اختتام آغاز سے پہلے کا ہو۔

وہ ان سیاست دانوں میں سے ہیں جو عوام کے نمائندے نہیں، سیاست دانوں کے نمائندہ ہوتے ہیں۔ لوگوں کے مسائل حل کرنے کے لیے سیاست دان جو کام سب سے زیادہ کرتے ہیں، وہ غور ہے۔ نواب صاحب پوزیشن بنا کر نہیں، اپوزیشن بنا کر خوش ہوتے ہیں۔ وہ پیدائشی حزب اختلاف ہیں۔ اب تو ان کی اس عادت کی وجہ سے یہ صورت حال ہے کہ اگر وہ کسی بات پر فوراً متفق ہو جائیں تو لوگ پریشان ہو جاتے ہیں کہ اللہ کرے ان کی طبیعت ٹھیک ہو۔ گھر سواری کرتے ہیں۔ اب بھی کری پہنچنے باہمیں کرتے ہوئے دائیں ٹانگ سے کری کو ایڑ لگا رہے ہوتے ہیں۔ ٹانگ اس قدر پسند ہے کہ

کھانے میں مچھلی کا بھی لیگ پیس ہی مانگتے ہیں۔ مارک ٹوئن نے کہا۔ ”صحبت مند رہنے کا ایک ہی طریقہ ہے کہ وہ کھاؤ جو آپ کو پسند نہیں، وہ پیو جو آپ نہیں چاہتے اور وہ کرو جو آپ دیسے کبھی نہ کرتے۔“ اس حساب سے انہوں نے کبھی صحبت مند رہنے کی کوشش نہیں کی۔ پرانی چیزیں دیکھنا پسند ہیں، اس لیے کمرے میں آئینہ ضرور رکھتے ہیں۔ اپنی چیزیں نہیں بدلتے۔ ان کا وہ برش جس سے شیو کرتے وقت صابن لگاتے ہیں، اتنا پڑانا ہو گیا ہے کہ اس کے آدمیے بال سفید ہو چکے ہیں۔ جمیوریت میں مارشل لاء کی راہ ہموار کرتے ہیں۔ مارشل لاء میں جمیوریت کی راہ بناتے ہیں اور ہیشہ راہ میں ہی رہتے ہیں۔ حکومت میں کبھی نہیں رہے کیونکہ کبھی عمدہ ان سے بلا ہوتا ہے اور کبھی وہ عمدے سے بڑے نکلتے ہیں۔ مظفر گڑھ جو کبھی ان کا گڑھ تھا، اب ان کے لیے گڑھا بن گیا ہے۔ جزل ضیاء الحق کے جنازے پر نہ گئے مگر غفار خان کے جنازے پر گئے، جس کی وجہ یہ بتائی جاتی ہے کہ وہ سرحدی گاندھی غفار خان پر یہ یقین کرنے گئے تھے کہ واقعی سرحدی گاندھی غفار خان مر گئے ہیں۔

مزاج ایسا کہ سردیوں میں گرمیاں اور گرمیوں میں سردی چاہتے ہیں۔ صحافی ان کے پاس خبر لینے یوں جاتے ہیں جیسے ان کی خبر لینے جا رہے ہوں۔ سمجھنیں پالنے کا شوق ہے۔ سنا ہے جو سمجھنیں پالتے ہیں، وہ اچھے شہر ثابت ہوتے ہیں۔ اس قدر وضع دار کہ جس جگہ ایک بار پاؤں پھسلا، جب بھی وہاں سے گزرے، پھسل کر ہی گزرے۔ ان کی پوری زندگی سے یہی نتیجہ لکھتا ہے کہ سیاست بچوں کا کھیل نہیں، بوڑھوں کا ہے۔

• اصغر اعظم

یہ وہ زمانہ تھا جب جموں اور سری نگر میں تعلیمی سوتیں اتنی تھیں کہ ایک طالب علم نے کہا۔ ”میں اس وقت چوتھی جماعت میں تھا جب میں نے پہلی مرتبہ سکول پنجھر دیکھا۔“ ان دنوں وہاں ایک ہیڈ ماسٹر اپنی کلاس کے بچوں کو تقریر کرنا سکھا رہا تھا۔ ہر بچے کو بتانا کس طرح بولنا ہے۔ ایک بچہ آیا تو ہیڈ ماسٹر نے کہا۔ ”تم صرف یہ سیکھو کہ چپ کیسے ہوتا ہے؟“ یہ بچہ بڑا ہو کر پاک فضائیہ کا پہلا اور دنیا کا سب سے کم عمر کمانڈر انچیف ہوا۔ پوری قوم نے اسے ”شاہین“ کہا مگر حنیف رائے نہ کرتے۔ کسی نے وجہ پوچھی تو بولے۔ ”میں جب انہیں شاہین کہہ کر بلاؤں، لوگ سمجھتے ہیں میں اپنی پہلی بیوی کو بلا رہا ہوں۔“

دیکھنے میں اپنے بیٹے اصغر عمر خان پر گئے ہیں۔ بچپن ہی سے ان میں سیاست دانوں والی صلاحیتیں موجود تھیں۔ اگر کلاس میں کامیاب نہ ہوتے تو گھر والوں کو یہ نہ کہتے کہ میں ناکام ہوا ہوں، کہتے وہانہلی ہوئی ہے۔ والد اس قدر سخت تھے کہ انہیں لگتا میں گھر میں نہیں، سکول میں پیدا ہوا ہوں۔ آدمی انہیں اثاثا ہو کر دیکھے تو سیدھے سادے آدمی ہیں۔ وطن کا دفاع کر کر کے اب یہ حال ہو گیا ہے کہ دوران گفتگو بھی دفاعی پوزیشن میں رہتے ہیں۔ کسی سے پانچ روپے بھی وصول کرنے ہوں تو ضرور کریں گے، چاہے وصول کرنے میں سو روپے لگ جائیں۔ اس قدر ذمہ دار کہ اگر انہوں نے آپ کو نیند کی گولی کھلانا ہو تو وقت پر کھلانیں گے، چاہے اس کے لیے انہیں آپ کو سوتے میں اٹھانا پڑے۔ جو غلطی ایک بار کی، پھر اسے کبھی نہیں دہرا�ا۔ ہمیشہ نی ٹھلٹی کی۔ عمر اور ارادہ پختہ، البتہ عمر کا پوچھو تو عمر اصغر خان کا بتانے لگتے ہیں۔ ویسے بھی ہمارے ہاں سیاست کا یہ حال ہے کہ لیڈر عوام کے حال کے بجائے ان کے ماضی کو ہی بہتر بناتے ہیں۔ وہ بھی ایسے کہ عوام کا وہ حال کرتے ہیں کہ اسے ماضی بہتر لگتے لگتا۔

ہے۔

اصغر خان کہتے ہیں۔ ”سیاست میں میرا آنا ایک حادثہ ہے۔“ سیاست کو یہ حادثہ ۱۹۶۸ء میں پیش آیا۔ بھتو صاحب نے کہا تھا۔ ”ایوبی دور میں میری نظر بندی نے دو شخصیتوں کو لیڈر بنایا، ایک بیگم نصرت بھتو تھی اور دوسرے بے غم اصغر۔“ خان صاحب نے سکول میں اتنی بار اے بی سی ختم نہ کی ہو گی جتنی سیاسی اتحاد بنا بنا کر کی۔ مثلاً جے پی، ٹی آئی، پی این اے، ایم آر ڈی اور پی ڈی اے وغیرہ وغیرہ۔ وہ فالج سیاست ہیں۔ اندر ہون ملک ان کا دوہہ اکثر ایسا ہوتا ہے کہ ان کے دورے کا سنتے ہی حکومت ایبو ینس روانہ کر دیتی ہے۔

جب فوج میں تھے تو ہیشہ خطرناک کام سب سے پہلے خود کرتے، پھر جونیزز کو اس کی اجازت دیتے۔ یہاں تک کہ شادی بھی پہلے خود کی۔ ہوائی اور ہوائی جمازو اڑانے کے ماہر ہیں۔ کہتے ہیں جب میں ائیر مارشل تھا تو کبھی کسی نے یہ شکایت نہ کی کہ چھلانگ لگاتے ہوئے اس کا پیرا شوٹ نہیں کھلا۔ پی آئی اے میں آئے تو اسے اتنا آرگنائز کیا کہ ہر کام کے لیے الگ ٹاف رکھا۔ یہاں تک کہ مسافروں کی خدمات کرنے کے لیے الگ عملہ ہوتا اور نہ کرنے کے لیے الگ۔ خان صاحب آج کل بھی Plan کو Plane سمجھتے ہیں۔ ڈرائیور ایسے کہ ان کی گاڑی کے آگے آنے والے کو اتنا خطرہ نہیں ہوتا جتنا پیچھے آنے والے کو۔

عمر اصغر خان دراصل کم عمر اصغر خان ہیں۔ اس لیے معمر اصغر خان صرف نو عمر اصغر خان کے مشورے پر ہی عمل کرتے ہیں۔ کہتے ہیں میری پارٹی اکیلی ہی پی پی کو ہرا سکتی ہے اور ۱۹۹۰ء میں انہوں نے اکیلے پی پی سے اتحاد کر کے اسے ہرا کے دکھا دیا۔ واحد سیاستدان ہیں جو مقابلہ میں بھی کھڑے ہوں تو ہار جائیں۔ جتنی محنت سے وہ ہارتے ہیں، اس سے کم محنت میں بندہ جیت سکتا ہے۔ ان کا حلقة انتخاب ہیشہ ہلکا انتخاب رہا۔ ہر ایکشن پر وعدہ کرتے ہیں کہ ایکشن کے بعد اس حلقة کو بدلت کر رکھ دیں گے۔ واقعی ایکشن کے بعد اس حلقة کو بدلت کر کسی اور جگہ سے ایکشن لڑتے ہیں۔ صرف چار

بار ایکشن ہارے۔ جس کی ایک وجہ تو یہ رہی کہ وہ صرف چار بار ہی ایکشن کے لیے کھڑے ہوئے۔ ہار تو انہیں اس قدر پسند ہے کہ کوئی کسی اور کے لیے لایا ہو تو بھی وہ اپنی گرون آگے کر دیتے ہیں۔ بقول پیر پاگاڑا ”انہیں ہمیشہ کری ملی مگر اپنے گھر کے لاڈنچ میں۔“ یہ وہ ہوا باز ہیں جنہوں نے تمام حادثے ہائی وے پر کئے۔ وہ بھی یوں کہ لوگ ہائی وے کی بجائے ”ہائی وے“ کہہ اٹھے۔ وہ اسی سیاسی پارٹی کے سربراہ ہیں جسے دوٹ لینے کے لیے ہی کپین نہیں چلانا پڑتی، امیدوار لینے کے لیے بھی یہی کچھ کہنا پڑتا ہے۔

ونشن چرچل نے کہا تھا۔ ”سیاست اور جنگ دونوں ایک جیسی خطرناک ہوتی ہیں،“ البتہ جنگ میں آپ صرف ایک بار مارے جاتے ہیں لیکن سیاست میں بار بار۔“ اور اگر سیاست دان خان صاحب جیسا ہو تو ہر بار۔ اگرچہ ان کا دبدہ اب دب دبا گیا ہے مگر پھر بھی ہر بات پر کہتے ہیں۔ ”میری نہ مانی گئی تو اینٹ سے اینٹ بجا دوں گا۔“ اور بقول شفیق الرحمن یہ کون سا مشکل کام ہے۔ اس کے لیے صرف دو اینٹیں ہی تو چاہیے ہوتی ہیں۔ فرماتے ہیں۔ ”ہم ملک میں امن و امان قائم کرنا چاہتے ہیں۔ جس نے ہمیں روکنے کی کوشش کی، ہم اسے کچل دیں گے۔“ لوگ کہتے ہیں۔ ”اصغر خان صاحب تاریخ کو دھراتے ہیں مگر اس سے سبق نہیں سکتے۔“ حالانکہ وہ تو اس مقام پر ہیں کہ تاریخ کو خود ان سے سبق سکھنا چاہیے۔ ذوالقدر علی بھٹو صاحب محبت سے خان صاحب کو ایسے نام سے پکارتے جس سے بھٹو صاحب کی خان صاحب سے اتنی محبت ظاہر نہیں ہوتی، جتنی سبزیوں سے۔ ویسے تو محبت اور روزنامہ ”جنگ“ میں سب جائز ہوتا ہے۔ اصغر خان صاحب دوسروں کی خامیوں کی اس قدر دلجمی سے اصلاح کرتے ہیں کہ بعد میں پتہ چلتا ہے، موصوف ساتھ خوبیوں کی بھی اصلاح کر گئے ہیں۔ کہتے ہیں۔ ”ہر مصیبت کا سامنا مسکرا کر کرتا ہوں۔“ یہ بات انہوں نے بیگم مناز رفع کے سامنے کی۔ انہیں اپنی پارٹی کے ہر کارکن کا نام آتا ہے، لیکن اس کی وجہ ان کا حافظہ نہیں،

کارکنوں کی تعداد ہے۔ خان صاحب میں اس قدر استقلال ہے کہ آج بھی وہیں ہیں، جہاں میں سال پلے تھے۔ انہوں نے تحریک استقلال کو یوں چلایا جیسے کوئی ہیئت ماسٹر کمیٹی کا سکول چلاتا ہے۔

ایک بار انہوں نے تقریر میں اپنی زندگی کی کمائی ان لفظوں میں سمیٹی۔ ”میں وطن کا سپاہی تھا، وطن کا سپاہی ہوں اور وطن کا سپاہی رہوں گا۔“ تو چیچھے سے آواز آئی۔ ”ترقی نہ کرنا۔“ اس کے باوجود وہ جس امیدوار کو چاہیں ایکشن میں جوتا سکتے ہیں۔ انہیں بس اتنا ہی کرنا پڑتا ہے کہ اس امیدوار کے خلاف خود کھڑے ہو جاتے ہیں۔ ویسے ایک تجزیہ ٹگار کے خیال میں وہ خود بھی ایکشن جیت سکتے ہیں۔ بس انہیں یہ کرنا ہو گا کہ وہ اس حلقة سے ایکشن لڑیں جہاں سے اصغر خان ایکشن لڑ رہا ہو۔

○○○

• مولانا دستار نیازی

۱۹۳۶ء میں پنجاب یونیورسٹی ہال میں ایک جلسہ ہو رہا تھا۔ ”جناح کو معزول کیا جائے۔“ ہال سے پاٹ دار آواز ابھری اور سب آوازوں پر چھا گئی۔ ”بد بختوا ہم یہ تسلیم نہیں کرتے۔“

یہ آواز آج بھی ہماری سیاست میں اتنی ہی بلند ہے۔ کم از کم ”بد بختو“ تو آج بھی اتنے ہی زور سے کھتی ہے۔ اسے آج ہم مولانا دستار نیازی کے نام سے پہچانتے ہیں۔ ان کو دور سے دیکھو تو جو چیز سب سے پہلے نظر آتی ہے، وہ ان کی دستار ہی ہے۔ جس کا طرح جیسے ان کے سر پر پچاس برسوں سے کھڑا ہے، ایسے تو ہماری سیاست میں کوئی لیدر پچاس ماہ کھڑا نہیں رہ سکتا۔ مولانا جب نوجوان تھے تو ۹ جون تھے۔ اب ان کا پڑھلپا جوانی پہ ہے مگر آج بھی ایسا دبدبہ کہ کوئی کہے کہ میں نے انہیں دبایا ہے تو یقین کر لیں، اس نے ان کی ناگلوں کو دبایا ہو گا۔ سیاست میں کبھی ڈنڈی نہیں ماری، ہمیشہ ڈنڈا مارا ہے۔ وہ داڑھی، آنکھیں، ڈنڈا اور سینہ نکال کر چلتے ہیں اور کسی کی نہیں چلنے دیتے۔ ان کے سامنے اگر کسی کی چل رہی ہوتی ہے تو وہ سانس ہی ہوتی ہے۔ غصے میں ایسے ہی نظر آتے ہیں جیسے تصویر میں دکھتے ہیں۔ بغیر داڑھی اور غصے کے ہم نے انہیں نہیں دیکھا۔

میاں والی کے میاں ہیں۔ ایسے گھر میں پیدا ہوئے جمال بندہ ایک رات برق کر لے تو یہی سمجھتا ہے رات مسجد میں ٹھرا تھا۔ وہ تو تب بھی مولانا تھے، جب ابھی ان کی داڑھی نہ تھی۔ مولویوں کی طرح سوچتے مگر کہتے نیازیوں کی طرح ہیں۔ یعنی زبان سے سوچتے اور ہاتھ سے کہتے ہیں۔ بچپن میں سکول میں مائیر تھے اور ساری کلاس کے لڑکوں کو نماز پڑھانے لے کر جاتے اور خود ڈنڈا پکڑ کر انہیں دیکھتے رہتے کہ کوئی آدھی نماز پڑھ کر تو نہیں کھک رہا۔ کلاس نہ رہی مگر وہ ہمیشہ مائیر رہے۔ آج بھی گفتگو میں

ان کے پاس جو سب سے وزنی دلیل ہوتی ہے، وہ ان کے داعیین ہاتھ نے تھامی ہوتی ہے۔ دوسرے سے جس لمحے میں بات کرتے ہیں، اس سے پتہ چلے نہ چلے کہ وہ دوسرے کو کیا سمجھتے ہیں، یہ ضرور پتہ چلتا ہے کہ وہ دوسروں کو بہرہ سمجھتے ہیں۔ ایک بندے سے بھی بات کر رہے ہوں تو لگتا ہے عالم اسلام سے مخاطب ہیں۔

وہ واحد سیاست دان ہیں جو ابھی تک واحد ہیں۔ ان سے پوچھو۔ ”حضرت ذرا عمر بن ائمہ۔“ تو حضرت عمر (رضی اللہ عنہ) کا پتالنے لگیں گے۔ ویسے بھی ابھی ان کی عمر ہی کیا ہے۔ ابھی تو ان کی شادی بھی نہیں ہوئی۔ آج تک جتنی دعائیں مولانا کی شادی کے لیے مانگی گئی ہیں، شاید ہی کسی اور کے لیے کی گئی ہوں۔ مسجدوں، عید گاہوں اور گھروں میں ہر زبان پر یہی خواہش ہوتی ہے۔ یہی نہیں ہر پاکستانی حکومت یہی وعدہ کر کے بر سر اقتدار آتی ہے کیونکہ مولانا نے اعلان کیا ہے کہ اس وقت تک شادی نہ کروں گا، جب تک ملک میں اسلامی نظام کا نفاذ نہ ہو جائے۔ اس سے قبل اداکارہ شیم آراء نے اعلان کیا تھا کہ میں اس سے شادی کروں گی جو کثیر فتح کرے گا۔ جس سے ہمیں ابھی تک کثیر فتح نہ کرنے کی وجہ سمجھ میں آتی ہے۔ ہو سکتا ہے پاکستان کی ہر بر اقتدار حکومت دراصل مولانا کی شادی میں رکاوٹ ڈالنے کے لیے اسلام نافذ نہ کرتی ہو۔ مولانا عورت کی حکمرانی کے حق میں نہیں، اگر ہوتے تو شادی شدہ ہوتے۔ فرماتے ہیں۔ ”میری بیوی نہیں، اس لیے سارا وقت سیاست کو دیتا ہوں۔“ فخر امام صاحب کہتے ہیں۔ ”میری بیوی ہے، اس لیے سارا وقت سیاست کو دیتا ہوں۔“ مولانا نے سیاست کو بیوی کا وقت ہی نہیں، مقام بھی دیا ہے۔

فرانس کے مثالی سیاست دان رابرٹ شوال عمر بھر کنوارے رہے۔ ایک صحافی نے وجہ پوچھی تو بولے۔ ”میں ساری عمر مثالی بیوی کی تلاش میں رہا۔“ صحافی نے پوچھا۔ ”وہ ملی؟“ کہا۔ ”ہاں ملی، مگر وہ خود مثالی خاوند کی تلاش میں تھی۔“

کنواہ بندہ وہ ہوتا ہے نہے پتہ ہوتا ہے کہ اس کی مینے کی تختواہ کہاں جاتی ہے۔ مولانا کا یہ مسئلہ بھی نہیں۔ انہوں نے تن کو جن آلاتشوں سے پاک رکھا، ان میں تن... خواہ

بھی ہے۔ اگرچہ امارت ایسی چیز ہے جسے ہم خود بڑی مشکل سے برداشت کرتے ہیں۔ جی ہاں، دوسرے کی امارت۔ ویسے بھی غریب ایسی چیز ہے جس پر تمام سیاست و ان فخر کرتے ہیں اور اس وقت تک فخر کرتے ہیں جب تک وہ خود غریب نہیں ہوتے۔ مگر مولانا دولت کو ہاتھ کا میل سمجھتے ہیں اور انہیں میلے ہاتھ پسند نہیں۔

نا ہے دنیا میں سب احمق نہیں ہوتے، کچھ کنوارے بھی ہوتے ہیں۔ مولانا تو مجرد ملت ہیں۔ نا ہے مولانا دنیا میں کسی سے نہیں ڈرتے۔ ویسے ہمارا خیال ہے یہوی سے ڈرتے ہیں۔ اگر نہ ڈرتے ہوتے تو شادی شدہ ہوتے۔ ایک صحافی نے کہا۔ ”آپ ہمارے دادا کی جگہ ہیں، اب شادی کیوں نہیں کر لیتے؟“ کہا۔ ”اسی لیے نہیں کرتا کہ دادی سے شادی کرتا کون اچھا لگتا ہے۔“

مولانا نوجوانی میں منہ پر اختلاف کرتے اور کبھی کبھی اختلاف اتنا گرا ہوتا کہ ڈاکٹر کو اس کی گھرائی کم کرنے کے لیے پئی کرنا پڑتی۔ ویسے تو اب بھی وہ اس عمر میں ہیں جس میں ہمارے ہاں بات سننے کے لیے آله ساعت اور سنانے کے لیے ڈنڈا استعمال ہوتا ہے۔ انہیں لٹھ اور لٹھا پسند ہے۔ ۱۹۵۵ء میں گورز جزل غلام محمد کو چڑیوں کا مفتر کھلانے کے لیے لکھنؤ سے جو پچانوے سالہ حکیم آئے، ان کے ساتھ جوان یوں تھی جس کی گود میں بچی تھی، جسے حکیم صاحب اپنے ناخون کے تیر بہدف ہونے کے ثبوت کے طور پر ساتھ رکھتے۔ مولانا اسی مقصد کے لیے ڈنڈا ساتھ ساتھ رکھتے ہیں۔ وہ تو پریس کانفرنس میں بھی یوں آتے ہیں جیسے سکول ماشر ڈنڈا لے کر کلاس میں آتا ہے۔

مولانا نیازی جوانی میں بیک وقت تین آدمیوں سے کشتی لڑ سکتے تھے۔ ویسے تو نیازی ایسے ہوتے ہیں کہ جزل نیازی اس بڑھاپے میں بھی بیک وقت تین آدمیوں سے کشتی ہار سکتے ہیں۔ مولانا ایسی بڑی شخصیت ہیں کہ کھانے کی میز پر موجود ہوں تو ان کے لیے واحد حاضر کی بجائے جمع حاضر کا صینہ استعمال ہوتا ہے۔ لوگوں کا سر بھاری ہو تو اپریں کھاتے ہیں، ان کا سر بھاری ہو تو غصہ کھاتے ہیں۔ ہر کام اسلام کے لیے کرتے ہیں۔

وہ تو ناشتہ بھی اپنے لیے نہیں اسلام کے لیے کرتے ہیں۔ جو بات صحیح سمجھتے ہیں، کہہ دیتے ہیں اور جو بات کہہ دیتے ہیں، اسے صحیح سمجھتے ہیں۔ درست بات یوں کرتے ہیں کہ درشت بات لگتی ہے۔ جانتے ہیں مج کروا ہوتا ہے۔ اس لیے ان کی جو بات دوسروں کو جتنی کڑوی لگے، سمجھتے ہیں اتنی بچی ہے۔ کوئی کام آرام سے نہیں کرتے۔ وہ تو آرام سے آرام بھی نہیں کرتے۔ ہم نے آج تک انہیں تھکا ہوا نہیں دیکھا۔ اگر آپ کو بھی وہ تھکلے تھکلے لگیں تو اس کی وجہ یہ ہو گی کہ آپ خود تھکلے ہوئے ہیں۔ طبیعت ایسی جالی کہ دعا بھی یوں مانگتے ہیں جیسے سود خور پٹھان قرض۔ ہر مسئلے پر سب سے پہلے ڈٹ جاتے ہیں۔ اکثر تو مسئلے سے پہلے ہی ڈٹ جاتے ہیں۔ نماز کے اس قدر پابند کہ وہ تو ہم عصر بھی اسے مانتے ہیں، جس کے ساتھ عصر پڑھی ہو۔ عورتوں کو دیکھ کر آنکھیں بند کر لیتے ہیں۔ خواتین کو دیکھ کر ہم بھی آنکھ بند کر لیتے ہیں، بس راستہ دیکھنے کے لیے ایک آنکھ کھلی رکھتے ہیں۔

سیاست میں جوشیلے نوجوان کے طور پر داخل ہوئے۔ آج تک اپنی کسی بات سے نہیں پھرے۔ یہاں تک کہ آج بھی اتنے ہی جوشیلے اور نوجوان ہیں۔ مسلم اشاؤٹس فیڈریشن میں تھے تو مسلم اشاؤٹس فیڈریشن تھے۔ جب یو پی کے جزل سیکرٹری تھے تو سیکرٹری کم اور جزل نیاہ تھے۔ تحریک ختم نبوت میں تو انہیں مولانا سید ابو الاعلیٰ مودودی کے ساتھ جب موت کی سزا ملی تو لگا جیسے موت کو سزا ملی۔

مولانا اسلام پورہ میں رہتے ہیں مگر انہیں اسلام پورا پسند ہے۔ اپنی پہلی بات کو آخری بات سمجھتے ہیں۔ اگر آپ نہ مانیں تو ہو سکتا ہے یہ آپ کی بھی آخری بات ہی ہو۔ گدھے گھوڑے کو ایک ہی ڈانگ سے ہانکتے ہیں جس کی وجہ یہ بتاتے ہیں کہ میرے پاس صرف ایک ہی ڈانگ ہے۔ ان کی آواز آج بھی اتنی ہی بلند ہے جتنی ۱۹۳۶ء میں تھی، مگر ہمارے سیاستدان سرگوشیاں سننے کے اتنے عادی ہو گئے ہیں کہ اب انہیں بلند آوازیں سنائی نہیں دیتیں۔ مولانا کی شخصیت کو اگر ایک لفظ میں لکھا جائے تو وہی ہے

جس عنوان سے ان کی آپ بنتی چھپی ہے۔ وہ ہے ”میں“ ان کی شخصیت ”میں“ کے گرد گھومتی ہے۔ وہ بات ”میں“ سے شروع کرتے ہیں۔ بات ختم ہو جاتی ہے مگر ”میں“ ختم نہیں ہوتی۔



• شی میں

یہ جانے کے لیے سیاست دان مرد ہے یا عورت، اس کی پالیسیاں دیکھنا چاہئیں اور بے غم عابدہ حسین "صاحب" سیاست کی مرد میدان ہیں۔ کہتے ہیں، عابدہ حسین کو خاتون بنانے کا فیصلہ تو بت بعد میں کیا گیا، پہلے ان میں ساری مردانہ خصوصیات اکٹھی کی گئیں۔ مگر کاتب تقدیر کی کتابت کی غلطی سے یہ "وہ" بن گئیں۔ جس گھر میں پیدا ہوئی، وہ اتنا بڑا تھا کہ اگر کوئی بده کو ملنے جاتا تو چوکیدار کرتا۔ "اس برآمدے میں سیدھے چلے جائیں اور جعرات کو دائیں مڑ جائیں۔" اس گھرانے کی خواتین کے لباس میں تو گھروں کی بلند دیواریں بھی شامل ہوتیں۔ عورتوں کے دوپٹوں کو بھی غیروں سے پردہ کرایا جاتا۔ شریف شرفاء تو غیروں کے سامنے یوہی کے جوتے کا ماب تک نہ ہتا۔ مبادا کوئی ہمدردی کرنے لگے۔ اس گھرانے کو پانچ ہزار ایکٹر کا وارث چاہیے تھا۔ جب تک بے غم صاحبہ پیدا نہ ہوئی تھیں "لشیں" میں ہر طرف شمعیں جل رہی تھیں اور جب یہ پیدا ہوئیں تو جو چیز جل رہی تھی، وہ ان کی ثانی لیڈی مراتب تھیں جنہیں عورت کے "مراتب" کا پتہ تھا۔ خود بے غم عابدہ حسین کو اپنا لڑکی پیدا ہونا اتنا برا لگا کہ اپنی پیدائش کے ایک سال بعد تک انہوں نے کسی سے بات نہ کی، مگر بڑی ہو کر وہ عابدہ حسین کی بجائے عابد حسین بن گئیں۔ یہاں تک کہ جب مارچ ۱۹۷۴ء میں بھنو صاحب نے انہیں خواتین کی نشت پر ایکشن لڑنے کے لیے کہا تو انہوں نے انکار کر کے پائلی سے استعفی دے دیا۔ ۱۹۸۸ء میں جب بے نظیر بھنو قائد حزب اقتدار تھیں، بے غم صاحبہ کو کہا گیا کہ آپ لیڈر آف دی اپوزیشن بن جائیں تو انہوں نے یہ کہ کر انکار کر دیا کہ خاتون کا مقابلہ کرنا کوئی مرداغی نہیں۔ وہ پہلی خاتون ہیں جو دسرا کونسل جنگ کی چیز "میں" رہیں۔ یہی نہیں وہ شادی میں بھی فخر امام کو بیاہ کر اپنے

گھر لائیں۔ مردوں کے ساتھ مردوں جیسا سلوک کرتی ہیں۔ یہی نہیں عورتوں کے ساتھ بھی مردوں جیسا سلوک کرتی ہیں۔ شیر افضل جعفری صاحب نے ان کی "برداشی" بیان کرتے ہوئے کہا۔ "کر غل عبدالحسین کی یہ بیٹی کنی بیٹوں پر بھاری ہے۔" جنوں نے بے غم صاحبہ کو دیکھا ہے، وہ کہتے ہیں۔ فقرہ یہ تھا "کر غل عبدالحسین کی یہ بیٹی کنی بیٹوں سے بھاری ہے۔"

وہ سیاست میں بے حیثیت عورت نہیں، بحیثیت سیاستدان آئیں۔ ہمارے ہاں ہر بار ایسے سیاست دان جیت کر اسیبلی میں پہنچتے ہیں، جس سے ان کی سیاست دانوں کی البتہ سے کہیں زیادہ عوام کے حافظے کا پتہ چلا ہے۔ جی ہاں عوام کے کمزور حافظے کا۔ بے غم صاحبہ پہلی بار جب گھر سے اسیبلی آئیں تو برقع پہن کر پھر اسیبلی میں گھر کر گئیں۔ اب تو اسیبلی میں یوں پھرتی ہیں جیسے گھر میں پھر رہی ہوں۔ نا ہے وہ جھنگ کے لوگوں کو بہت کم نظر آتی ہیں۔ حالانکہ ہم نے تو انہیں جب بھی دیکھا، بہت نظر آئیں۔ چہرے کے نقوش سے تو ماہنامہ "نقوش" لگتی ہیں۔ انہیں دیکھ کر یہی لگتا ہے کہ "بھری" بیٹھی ہیں۔ چہرے اور دروازے پر "ڈو ناٹ ڈسٹرپ" کا بورڈ لگا ہوتا ہے۔

باتھ ایسے نرم کہ ایک صحافی خاتون نے پوچھا۔ "آپ ہاتھوں کو ایسا رکھنے کے لیے کیا کرتی ہیں؟" کہا۔ "ان کو ایسا رکھنے کے لیے ہی تو میں کچھ نہیں کرتی۔" بچپن میں اپنے پاؤں اٹھا کر مور کی طرح نہیں پر رکھتیں۔ یہی نہیں پاؤں بھی مور ہی کی طرح کے رکھتی ہیں۔ بچپن ہی سے سیاست دان بننے کی صلاحیت موجود تھی، یعنی ہر سال اپنی جماعت بدل لیتیں۔ جبکہ ہمارے دوست "ف" تو ایک ہی جماعت سے اتنے کمیتہ ہوئے کہ آج کل ان کا ساتویں میں آٹھواں سال ہے۔ غصے میں ایسی انگریزی بولتی ہیں کہ لگتا ہے انگریزی پر انہیں تکمیل گرفت نہیں، انگریزی کو ان پر تکمیل گرفت ہے۔ کمرے میں انگریزی کتابیں رکھتی ہیں کہ کبھی بندے کا پڑھنے کا دل چاہتا ہے۔ اردو کتابیں بھی رکھتی ہیں کہ کبھی بندے کا دل پڑھنے کو نہیں چاہتا۔

وہ بڑی ہو کر بے نظیر بننا چاہتی ہیں، حالانکہ وہ صرف "چھوٹی" ہو کر یہ بن سکتی ہیں۔ ان میں اور بے نظیر میں وہی فرق ہے جو دونوں کے والدوں میں تھا۔

یاست میں امام وہ نہیں ہوتا جس کی مرضی پر پیروکار چلیں، بلکہ وہ ہوتا ہے جو پیروکاروں کی مرضی پر چلے۔ فخر امام صاحب پیش وقت آئینی ہیں۔ ان سے کہو، چاند بہت خوبصورت لگ رہا ہے تو کہیں گے۔ "ہاں" لگتا تو آئین کے مطابق ہی ہے۔ ۱۹۸۵ء میں وہ اسمبلی کے اپنیکر بننے مگر پھر تحریک عدم اعتماد میں انہیں ۲۷ ووٹ ملے اور وہ ہار گئے، تو کسی نے کہا۔ "امام کے ساتھ ۲۷ ہی ہوتے ہیں۔"

فخر امام بے غم صاحب کو اپنی "وینا" کہتے ہیں۔ کیوں کہتے ہیں، یہ بات گول مول ہے۔ فخر امام صاحب کے لیے وہ فخر بھی ہیں اور امام بھی۔ وہ مرد عورت کی برابری کی قائل ہیں۔ کہتی ہیں مرد اگر با صلاحیت ہو تو وہ عورت کی برابری کر سکتا ہے۔ اگر کوئی مرد ایسا نہ ہو تو اسے برابر کر دیتی ہیں۔ تو تجارتی بندیوں پر افزائش نسل کے لیے مرغیاں خریدیں تو بھی جتنی مرغیاں خریدیں گی، اتنے ہی مرغے لیں گی۔ ویسے ہم سمجھتے ہیں صرف ایک کام ایسا ہے جو دو مرد تو مل کر سکتے ہیں مگر عورتیں دس مل کر بھی نہیں کر سکتیں۔ وہ ہے "چپ رہنا" بے غم صاحب اس موضوع پر بھی بات کر دیتی ہیں جس پر سرگوشی ہی کی جا سکتی ہے۔ جو بات نہ سنتا چاہیں، اس کے لیے اپنے کان بند نہیں کرتیں، کہنے والے کی زبان بند کرتی ہیں۔ دو ران گفتگو دوسرے کو اپنی سطح پر نہیں لاتیں اور نہ دوسرے کی سطح پر اترتی ہیں۔ بلکہ اپنی سطح پر وہ کر گفتگو کرتی ہیں۔ جھوٹ نہیں بولتیں۔ اس لیے عمر پوچھو تو جواب نہیں دیتیں۔ وہ بول رہی ہوں تو لوگ دیکھ رہے ہوتے ہیں، کیونکہ سیاسی خاتون اور گلوکارہ کی یہ خوش فہمی ہی ہوتی ہے کہ لوگ اسے صرف سخنے آتے ہیں۔

جس کلپر پر وہ ایگری ہیں، وہ ایگری کلپر ہے، لیکن کہتی ہیں۔ "میں جاگیر داری نہیں ہوں۔" ٹھیک کہتی ہیں، وہ جاگیر داری نہیں ہیں، جاگیر دار ہیں۔ علاقے کے لوگ ان

کو سلام بھی کریں تو لگتا ہے معافی مانگ رہے ہیں۔ گھر دوڑ پسند ہے۔ اکثر اس میں حصہ لیتی ہیں۔ یہی نہیں جیتنی بھی ہیں۔ اس قدر مصروف کہ ان کے پاس دن بھر کی مصروفیت کی لٹ دیکھنے کی فرصت نہیں ہوتی۔ یہی ان کی خوشی کا راز ہے۔ فارغ رہتیں تو اپنے وزن کے بارے میں سوچ سوچ کر پیشان رہتیں۔ نارمل گفتگو بھی کر رہی ہوں تو لگتا ہے ڈاٹ رہی ہیں۔ اس لئے ڈاٹ بھی رہی ہوں تو لگتا ہے نارمل گفتگو کر رہی ہیں۔ ویسے بھی بس اور بارش ہوتی ہی برسنے کے لیے ہے۔

عورت کے تخلیقی کاموں کے اس قدر خلاف ہیں کہ جو تخلیقی کام قدرت نے عورت کے ذمے لگایا، اسے روکنے کے لیے ”منصوبہ بندی“ کرتی رہیں۔ یوں پاکستان میں جو عورتیں ضبط تولید کی گولیاں کھاتیں، وہ ترقی پسند خواتین کھلاتیں اور جو یہ گولیاں نہ کھاتیں، وہ مائیں کھلاتیں۔ جتوئی صاحب کے دور میں وزیر اطلاعات رہیں۔ ویسے اطلاعات کا شعبہ پیدائشی طور پر خواتین ہی کا ہے۔ آج کل امریکہ میں پاکستانی کلچر کی نمائندہ ہیں۔ پہلے پاکستان میں امریکی کلچر کی نمائندہ تھیں۔

وہ ڈپلومیٹ ہیں۔ ایک سیاست دان نے کسی کو بتایا کہ میں ڈپلومیٹ ہوں تو دوسرا بولا۔ ”اچھا“ میں تو تمہیں غیر شادی شدہ سمجھتا تھا۔ لیکن اس کے باوجود وہ امریکہ میں کسی کو اپنے گھر دعوت نہیں دیتیں۔ کہتی ہیں یہاں کون سی میری یہوی ہے جو مہماںوں کو کھانا پکا کر کھائے۔

امریکی گفتگو اور لباس میں اختصار سے کام لیتے ہیں۔ یہ اختصار میں بھی تفصیل سے کام لیتی ہیں۔ انہیں تو بندہ کہہ دے کہ مجھے موچھیں پسند ہیں تو کہیں گی، مرد کی یا عورت کی۔ جب حکومت ان کی نہیں ہوتی، یہ حکومت کی ہوتی ہیں۔ سیاست میں آنے سے پہلے تصویریں بناتیں۔ سیاست دان اور مصور میں یہ فرق ہے کہ مصور کی صرف تصویریں کو ہی لٹکایا جاتا ہے۔ ان عورتوں سے زیادہ تیز ہیں جو ان سے کم تیز ہیں۔ غصے میں منہ کھلا رکھتی ہیں اور آنکھیں بند۔ وہی باتیں چھپاتی ہیں جو وہ نہیں جانتیں۔ ایسی با رعب

شخصیت ہیں کہ کچھ نہ بھی کہہ رہی ہوں، تب بھی لگتا ہے کہ کچھ کہہ رہی ہیں۔ مز تھپر سے خاوند کو ان سے ملنے سے پہلے مختار کے پی اے سے نام لینا پڑتا ہے۔ ایک بار کسی نے تھپر کے خاوند سے پوچھا۔ ”مارگریٹ تھپر آپ کی بیوی ہیں؟“ تو اس نے کہا۔ ”آپ کو اس شے پر کوئی شک ہے؟“ جھنگ کے لوگ انہیں اپنا ہیرو کہتے ہیں۔ سنا ہے کچھ ”عزیز“ انہیں ”چاند“ بھی کہتے ہیں، جس کی وجہ شاید یہ ہو کہ چاند ”ذکر“ ہوتا ہے۔ بھر حال جب تک وہ سفیر بن کر امریکہ نہیں گئی تھیں، لوگوں کو شک تھا کہ پاکستانی سیاست میں بے نظیر واحد خاتون ہیں، اب شک نہیں رہا۔

• شگاری

وہ پاکستان کے ویران صوبے کے آباد سرکار ہیں۔ ٹھکل سے بلوچ نہیں، پورا بلوچستان لگتے ہیں۔ موچھیں اتنی نوکیلی کہ ان سے کسی کو زخمی کیا جا سکتا ہے۔ چیتے کی پھرتی، عقاب کی نظر، اونٹ کی دشمنی اور شیری ہی نہیں، ان میں اور بھی کئی جانوروں والی خوبیاں موجود ہیں۔ وہ بگٹی قبیلے کے سردار ہیں۔ یہ اس قدر جنگجو قبیلہ ہے کہ ان کے ہاں جس دن بچہ باہر کسی کو مار کرنا آئے، اس دن بچے کو مارتے ہیں۔ لوگ اپنے ذہن میں خدا کا تصور بنانے کے لیے سردار کو دیکھتے ہیں۔ معاف نہ کرنا اور حکم دینا اکبر بگٹی کو ورثے میں ملا ہے۔ دوسرے کی بات یوں سنتے ہیں جیسے بادشاہ کسی کی فریاد سن رہا ہو۔ خود کو اپنے قد سے بھی اونچا سمجھتے ہیں۔ ویسے ان کا قد ایسا ہے کہ بندہ ان کے پاؤں سے سر تک پہنچے تو موسم بدل پکا ہوتا ہے۔

دوران تعلیم کوئی پوچھتا۔ ”آپ کس کلاس میں پڑھتے ہیں؟“ تو کہتے۔ ”اپر کلاس میں“ استاد پوچھتا۔ ”ہوم ورک کیا ہے؟“ تو کہتے ”ہمارے ہاں ہوم ورک نوکر کرتے ہیں۔“ ہر معاملے میں خود کو دوسرے سے بڑا سمجھتے ہیں۔ وہ تو دس سال کی عمر میں بھی تمیں سال کے لوگوں سے خود کو بڑا سمجھتے۔ اپنی سن کالج میں ان کی تعلیم کے دوران جب چیاگنگ کائی شیک دورے پر آیا تو بچوں کو لائیں میں کھڑا کر کے ان سے ہاتھ ملانے کو کہا گیا۔ ”جب معزز مہمان موصوف تک پہنچے تو یہ پہنچے پھر کر کھڑے ہو گئے۔ اب بھی جب کسی ”معزز مہمان“ کو آتا دیکھتے ہیں، ایسے ہی کرتے ہیں۔

لبی بات نہیں کرتے، بات اتنی مختصر ہوتی ہے کہ جوئی دوسرا متوجہ ہوتا ہے، بات ختم ہو جاتی ہے۔ کبھی کبھی تو یہ اتنی مختصر ہوتی ہے کہ اس کے لیے منہ بھی بلانا نہیں پڑتا۔ اپنی بات میں زور پیدا کرنے کے لیے زور سے نہیں بولتے، بلکہ چپ ہو جاتے

ہیں۔ اس قدر صاف گو کہ بچپن میں بھی اس وقت تک کسی نے ان کے منہ سے جھوٹ نہ سنا جب تک وہ باتیں نہ کرنے لگے۔ انگریزی ادب اس قدر پسند ہے کہ جس کا ادب کرنا چاہیں، انگریزی میں کرتے ہیں۔ کہتے ہیں۔ ”انگریزی پر میری گرفت ہے۔“ واقعی ان کی انگریزی قابل گرفت ہے۔ سناء ہے جب وہ اردو کے خلاف ہوں تو اردو نہیں بولتے، حالانکہ جب وہ اردو بولتے ہیں تو یہی لگتا ہے کہ وہ اردو کے خلاف ہیں۔

مجلہ میں کوئی ایسی گفتگو یا واقعہ نہیں سناتے جس میں ان کی حیثیت ثانوی ہو۔ اس لیے وہ قیام پاکستان پر گفتگو نہیں کرتے۔ وہ تو اپنے بیٹے کی شادی کی تقریب کے دو لاما خود ہی ہوتے ہیں۔ وہ کام نہیں کرتے، جو سب کر سکیں۔ وہ کتاب تک نہیں پڑھتے، جسے سب پڑھ سکیں۔ سیاست دانوں میں بیٹھے ہوں تو ان کی آنکھوں میں ایسی مستعدی ہوتی ہے جیسے مچان پر بیٹھے ہوں۔ ان سے پوچھو۔ ”کس کا شکار پسند کرتے ہیں؟“ تو کہیں گے۔ ”شکاری کا“ نواب اکبر بگئی ایک بار نصر اللہ خان سے ناراض ہوئے تو کہا۔ ”آپ میں اور مجھ میں یہ فرق ہے کہ آپ نوابزادہ ہیں اور میں نواب ہوں۔“

خود کو اپنی جماعت کا حصہ نہیں سمجھتے، جماعت کو اپنا حصہ سمجھتے ہیں۔ وہ کسی جماعت میں کھپ نہیں سکتے۔ جس جماعت میں جائیں، وہاں کھپ پڑ جاتی ہے۔ ہمارے ہاں مخلوط حکومتیں ہی نہیں، حکمران بھی مخلوط ہوتے ہیں لیکن کسی مس کا لیڈ کرنا موصوف کے نزدیک مس لیڈ کرنا ہے۔ حکومت آسان اور حکمرانی مشکل ہے اور وہ حکمرانی کرتے ہیں، حکومت نہیں۔ ہمیشہ اپنا سر اونچا رکھا۔ وہ تو سوتے وقت بھی سر اونچا رکھتے ہیں، چاہے اس کے لیے دو تکیے کیوں نہ استعمال کرنا پڑیں۔ کسی کی تعریف بھی یوں کرتے ہیں جیسے اس کا مذاق اڑا رہے ہوں۔ بھتو مرحوم نے انہیں بلوجستان کے تخت پر یوں بھایا ہے جیسے ہمارے ہاں چھوٹوں کو پاؤں پر بھایا جاتا ہے۔ ڈاکٹر سے پوچھو۔ ”وہ اور دو کتنے ہوتے ہیں؟“ تو وہ کہے گا۔ ”ہوتے تو چار ہیں مگر آپ فلاں کنسٹنٹ سے سینڈ اوپینیون (Opinion) لے لیں اور فلاں فلاں ٹیٹ کروا لیں۔“ سیاست دان سے پوچھو۔ ”وہ اور دو کتنے ہوتے ہیں؟“ تو وہ کہے گا۔ ”آپ کتنے چاہتے ہیں۔“ مگر اکبر بگئی کے علاقے

میں دو اور دو اتنے ہی ہوتے ہیں جتنے موصوف کہیں۔ وہ تو قبیلے کے کسی فرد کو زندہ دفن کرنے کا حکم دیں تو لوگ پھر بھی کہیں گے۔ ”دفن تو کیا مگر اتنے رحمدیں ہیں کہ مار کر نہیں کیا۔“ وہ دونوں ہاتھ جیب میں ڈال کر بھی آپ پر ہاتھ ڈال سکتے ہیں۔ ذہین و ”فہیں“ اکبر بادشاہ کی آنکھوں میں ماضی کے ذکر سے چمک آ جاتی ہیں، جس سے لگتا ہے اب وہ جوان نہیں ہے۔ ویسے بندہ تب بوڑھا ہوتا ہے جب اسے پتہ چلے کہ پچاس کا ہو گیا، لیکن انہوں نے آج تک خود کو یہ پتہ نہیں چلنے دیا۔

Mathematics اتنی کمزور کہ ایماڈنکن نے ان سے پوچھا۔ ”آپ نے اپنے ہاتھوں سے کتنے لوگوں کو قتل کیا؟“ تو انہوں نے کہا۔ ”مجھے گفتگی یاد نہیں۔“ ہو سکتا ہے، انہوں نے اس عمر میں قتل کرنے شروع کر دیئے ہوں گے جب ابھی گفتگی سیکھنا شروع بھی نہیں کی تھی۔ انہیں موت کے بعد زندگی پر ایمان نہیں۔ ان سے مل لو تو موت سے پہلے زندگی پر بھی ایمان نہیں رہے گا۔ ان میں ایک خوبی وہ بھی ہے جو کسی سیاست دان میں نہیں ہوتی۔ جس میں ہو وہ سیاست دان نہیں، وہ ہے اپنی رائے کے غلط ہونے کا سر عام اعتراف کرتا۔ وہ بزدل سیاست کے بھادر سیاست دان ہیں۔ کہتے ہیں۔ ”میں کسی پارٹی میں نہیں آ سکتا۔ مجھ میں کتنی سیاسی پارٹیاں آ سکتی ہیں۔“ دشمنی میں وہاں تک چلے جاتے ہیں جہاں تک دشمنی جا سکتی ہے۔ کہتے ہیں۔ ”میں جو سوچتا ہوں، وہ کرتا ہوں۔“ حالانکہ وہ جو کرتے ہیں اس سے تو یہ نہیں لگتا کہ وہ سوچتے ہیں۔ یہ جاننے کے لیے کہ وہ آپ کی بات سن رہے ہیں یا نہیں، آسان طریقہ ہے۔ اگر آپ ان کا ذکر کر رہے ہیں تو وہ سن رہے ہیں۔ اگر نہیں کر رہے تو وہ بھی نہیں سن رہے۔ سیاست دان تو لوگوں کے مسائل کو وسائل بنا کر جیتے ہیں اور وسائل کو لوگوں کے لیے مسائل بنا دیتے ہیں۔ مگر ان کا ذریعہ روزگار سیاست نہیں۔ ان کے تو قبیلے کے لوگ کبھی روزگار کی تلاش میں کہیں نہیں گئے۔ روزگار ان کی تلاش میں سوئی کے مقام پر آیا۔ یہ موصوف کی اجازت کے بغیر Suicide ہے۔ ان کی پسندیدہ شخصیت

ہظر ہے۔ مگر یہ بات اس طرح بتاتے ہیں جیسے وہ ہظر کی پسندیدہ شخصیت ہوں۔ کہتے ہیں، انہوں نے اپنی زندگی میں خود سے بڑا آدمی آج تک نہیں دیکھا۔ واقعی جو ان سے بڑا نکلا، اسے دیکھا بھی نہیں۔ وہ ان لوگوں میں سے ہیں جو اپنی ذات پر پی اچھے ڈی کرتے ہیں۔

کہتے ہیں سو سنار کی، ایک سردار کی۔ اگرچہ سردار اتنے سیاست میں نہیں ہوتے، جتنے لطیفوں میں ہوتے ہیں۔ ہم نے تو یہی دیکھا ہے کہ سردار کتنا ہی سیانا کیوں نہ ہو، لوگ پھر بھی اسے سردار جی ہی کہہ کر بلا تے ہیں۔ وہ بلوچ ہی نہیں ہے لوچ سردار بھی ہیں۔ سیاست میں اپنے بچوں کے والد کو اپنا آئینڈیل سمجھتے ہیں۔

غیر سنجیدگی کا مظاہرہ بڑی سنجیدگی سے کرتے ہیں۔ کسی افواہ پر یقین نہیں کرتے، جب تک سرکاری طور پر اس کی تردید نہ ہو جائے۔ ان کے کئی محافظ ہیں جن کا دعویٰ ہے جب تک موصوف کی زندگی ہے، ہم انہیں مرنے نہیں دیں گے۔ موصوف بے اختیار اپنے اختیار کی بات کرتے ہیں۔ کسی کی تعریف بھی یوں کرتے ہیں جیسے اس کا مذاق اڑا رہے ہوں۔ کھانوں میں انہیں مرچیں پسند ہیں۔ ان کے کھانے میں مرچیں نہیں ڈالی جاتیں، مرچوں میں کھانا ڈالا جاتا ہے۔ بڑوں میں انہیں چھوٹے پسند ہیں۔ ان کے غسل خانے کے باہر میڈونا کی تصویر دیکھ کر ایماڈونکن نے پوچھا۔ ”آپ نے یہ تصویر غسل خانے کے باہر کیوں لگائی؟“ کہا۔ ”غسل خانے کے اندر گیلی ہو جاتی ہے۔“ اس قدر تھائی پسند کہ تو الی ناپسند ہے کیونکہ اس میں گانے والا تھا نہیں ہوتا۔ ویسے وہ گالا سنتے ہی نہیں، دیکھتے بھی ہیں۔ گانے والے کو وادیوں دیتے ہیں جیسے تملی دے رہے ہوں۔ کہتے ہیں بھنو صاحب میرے کلاس فیلو تھے۔ واقعی بھنو کا تعلق بھی اسی کلاس سے تھا جس سے ان کا ہے۔ ان کا سیاسی کمہنے سالی کا ذکر کرو تو ناراض ہو جاتے ہیں۔ حالانکہ کمہنے سالی کرنے پر ناراض تو سالی کو ہونا چاہیے۔ کہتے ہیں یہ فخر کی بات ہے کہ اے کے بروہی مجھے پڑھاتے رہے، مگر کہتے اس انداز سے ہیں جیسے یہ اے کے بروہی کے لیے فخر کی بات ہو۔

جو شخص کچھ نہیں جانتا، مگر سمجھتا ہے، وہ سب جانتا ہے۔ اس کے لیے سیاست بہترین پیشہ ہے۔ موصوف بھی یہی پیشہ کرتے ہیں۔ ہم نے تو ہر کام صفر سے شروع کیا۔ URDU4U.COM یہاں تک کہ عمر بھی صفر سے شروع کی، لیکن وہ سردار ہیں اور سرداروں کا صفر بھی باہم سے شروع ہوتا ہے۔ آپ یہ دعویٰ تو کر سکتے ہیں کہ آپ اس کے دوست ہیں مگر یہ نہیں کہ سکتے کہ وہ آپ کے دوست ہیں۔ اتنا کم سوتے ہیں کہ پوچھو نہیں کب آتی ہے؟ تو کہیں گے۔ ”جب سیا ہوا ہوں۔“

خوشاب غور سے سنتے ہیں کہ خوشاب کرنے والا دراصل وہی کچھ کہہ رہا ہوتا ہے جو وہ خود کہنا چاہ رہے ہوتے ہیں۔ اتنا وہ نہیں بولتے جتنا ان کی تصویریں بولتی ہیں۔ ویسے مرد خاموش ہو تو آپ اس کی مکمل تصویر نہیں بنا سکتے اور عورت جب تک خاموش نہ ہو، آپ اس کی مکمل تصویر نہیں بنا سکتے۔

وہ مولوی خولیا کے میریض ہیں۔ مذہبی معاملات پر یوں گفتگو کرتے ہیں جیسے لطیفہ نا رہے ہوں۔ دین کے بارے میں ان کا نظریہ وہی ہے جو شہنشاہ اکبر کا تھا۔ البتہ ان دونوں حکمرانوں میں یہ فرق ہے کہ شہنشاہ اکبر کے پاس نورتن تھے اور ان کے پاس NO RTN ہیں۔

• بم خان

وہ چپ بھی ہوں تو تب بھی لگتا ہے کہ بول رہے ہیں۔ ایک بار بولیں تو کہنی بار سنائی دیتے ہیں۔ لبھ ایسا کہ کافرنز کو بھی خافرنز کہتے ہیں۔ پشتو سے اس قدر محبت کہ انگریزی تک پشتو میں بولتے ہیں۔ بولتے وقت کان، لفظ اور غصہ بت کھاتے ہیں۔ اگر ان کی بات بت طویل ہو جائے تو سمجھ لیں وہ اپنی بات کا خلاصہ بیان کر رہے ہیں۔ انہیں اپنی ہر بات پر اس قدر یقین ہوتا ہے کہ خود کو ”ولی“ کہتے ہیں۔ بات کے اس قدر پکے کہ جو بات آج کیسیں گے، بیالیں سال بعد بھی وہی کیسیں گے۔ شاید اس لیے آج بھی وہی بات کر رہے ہیں جو بیالیں سال پہلے کیا کرتے تھے۔ وہ تو جو لطیفہ ایک بار سنا دیں، پھر جب بھی لطیفہ ناکیں گے، وہی ناکیں گے۔ ضیاء کے مارشل لاء لگانے پر یہ لطیفہ سانتے کہ ایک شخص گدھے پر چوریوں کی گنہڑی لیے جا رہا تھا۔ ایک سپاہی نے روکا اور ڈنڈا مارتے ہوئے پوچھا۔ ”اس میں کیا ہے؟“ تو اس شخص نے کہا۔ ”اگر آپ نے ایک بار پھر ڈنڈا مارا تو پھر اس میں کچھ نہیں ہے۔“ وہ زبان سے سوچتے ہیں۔ اس لیے جب بول رہے ہوں تو سمجھ لیں سوچ رہے ہیں۔ غصے میں بول رہے ہوں تو یہی لگتا ہے فائزگر کر رہے ہیں۔ سنا ہے وہ غصے میں اپنے علاوہ کسی کی بات نہیں سنتے۔ یہ غلط ہے۔ وہ غصے میں اپنی بھی نہیں سنتے۔

اس خاندان میں آنکھ کھولی، جس نے ابھی تک آنکھ نہیں کھولی۔ جیسے میرا دوست ”ف“ کہتا ہے، مجھ سے تمیز سے بات کرو میرے سات بھائی ہیں اور ان میں سے ایک کشمیری بھی ہے۔ یہ کہتے ہیں، مجھ سے سیاست کی بات ہوش سے کرو، میرا باپ ”گاندھی“ بھی رہا ہے۔ پہلے نیشنل عوای پارٹی کو بیگم نیم ولی خان سمجھتے، آج کل نیم ولی خان کو نیشنل عوای پارٹی سمجھتے ہیں۔ ان کے والد کی اتنی بڑی ناک تھی کہ دھوپ میں انہیں چھتری کی ضرورت نہ پڑتی۔ ناک منہ پر سایہ کئے رکھتی۔ غل خان کی بھی ایسی خوب

ناک ہے کہ وہ ناک کی اوٹ میں چھپ سکتے ہیں۔ ان کی تو چھوٹی انگلی بھی بڑی ہے۔ دونوں باپ بیٹوں میں اگر کوئی فرق ہے تو وہ یہ کہ باپ عمر میں بڑا تھا۔ ان کے کان دیکھ کر بندہ سوچتا کہ قدرت کتنی فیوج پر شک ہے۔ اس نے اس وقت ایسے کان بنانے شروع کر دیئے جب ابھی انسان کے ذہن میں عینک بنانے کا خیال تک نہ آیا تھا۔ اس عمر میں ہیں جس میں وگ کے بال بھی سفید ہو جاتے ہیں، لیکن بال سفید ہوئے تو کیا ہوا، عینک تو سیاہ ہے۔ ہم تو یہی کہ سکتے ہیں یا اللہ ایسی چشم بینا عطا فرمایہ دیکھنے کے لیے عینک کی ضرورت نہ پڑے۔ ان کی نظر گاندھی آشram میں لائھی لگنے سے خراب ہوئی۔ تب سے پاکستان کو اسی خراب نظر سے دیکھتے ہیں۔ وہ کام جو دل گا کر کرنے چاہیئں، وہ کام بھی عینک لگا کر کرتے ہیں۔ نہرو جیکٹ پہننے ہیں، جو اپنی حالت سے واقعی نہرو کی ہی لگتی ہے۔ طویل عرصہ خان قیوم خان اور آشوب چشم میں جلتا رہے۔ تاہم اب بھی صحت کا پوچھو تو کہیں گے۔ ”Fit for Fighting“ ہوں۔ ویسے بھی جس پہمان کا لڑنے کو دل نہ چاہے، یقین کر لیں وہ فٹ نہیں ہے۔ ڈاکٹر کو اپنی آنکھیں دکھا دکھا کر یہ حالت ہو گئی ہے کہ اب تو جو بھی ملے، اسے آنکھیں دکھانے لگتے ہیں۔ یادداشت کو اتنی اہمیت دیتے ہیں کہ یادداشتہ لگتی ہے۔ جب کہ نیم ولی خان کا حافظہ تو اتنا کمزور ہے کہ ان کے اپنے بیٹے بھی تھے، سوتیلے بھی مگر اب ان سے پوچھو کہ سوتیلا کون سا تو کہیں گی ”میں بھول گئی ہوں۔“

پاکستان بننے سے پہلے وہ کامگرس کے رکن تھے۔ پاکستان بننے کے بعد کامگرس ان کی رکن ہے۔ گاندھی جی سے بہت متاثر ہیں۔ گاندھی جی کو غریب رہنے کے لیے بہت خرچ کرنا پڑتا۔ ایسے ہی انہیں چپ رہنے کے لیے بہت بولنا پڑتا ہے۔ اپنی پارٹی کو اپنی ذات سمجھتے ہیں۔ اس لیے ان کی پارٹی پر فقرہ کسو تو سمجھتے ہیں کہ ذاتیات پر اتر آئے ہیں۔ ان کی پارٹی میں کوئی دوسرا آجائے تو اسے یوں دیکھتے ہیں جیسے گھر میں کوئی دوسرا آگیا ہو۔ وہاں تو شیر باز مزاری بھی شیر ہوتا ہے نہ باز، بس مزاری ہوتا

ہے۔ کسی کو معاف نہیں کرتے۔ انہوں نے تو کبھی خود کو بھی معاف نہیں کیا۔ کبھی کبھی اپنی پارٹی کو سیر کرنے لایا ہو رہا تھا ہیں مگر وہ ان کے واپس چارسہ پنجنے سے پلے ہی چارسہ پنج چکلی ہوتی ہے۔ کہتے ہیں۔ ”میں تا حکم ثانیِ محب وطن ہوں۔“ اپنی سیاسی الیت والبیہ کی وجہ سے پاکستان میں اہم مقام رکھتے ہیں اور یہ اہم مقام چارسہ ہے۔ والد سے سیاست سے نیا ہا باغبانی کا شوق ورثے میں ملا۔ وہ تو باغ باغ ہونا سے مراد دو باغ ہونا لیتے ہیں۔ ولی باغ میں رہتے ہیں مگر یوں جیسے باغی باغ میں رہنے والے کوئی کہتے ہیں۔ وہ کسی مہمان کے سامنے چائے کے ساتھ بکٹ رکھ دیں تو مہمان کو لیقین ہو جاتا ہے کہ یا تو یہ بکٹ اصلی نہیں یا یہ اصلی ”غل خان“ نہیں۔ وہ سانپ پر لاٹھی نہیں مارتے، لاٹھی پر سانپ مارتے ہیں۔ تقریر میں ضرب الامثال یوں لگاتے ہیں جیسے امثال کو ضرب لگا رہے ہوں۔ کوئی بات سمجھ نہ آئے تو اس کے لیے نیم اللالفات نہیں، بیگم نیم کو دیکھتے ہیں۔ ان کی پارٹی کا نصف بھر ان کی نصف بھر ہے۔ گفتگو میں ”جی“ بہت نیا ہا استعمال کرتے ہیں۔ اگر وہ فقرے کے آخر میں جی لگائیں تو سمجھ لیں گھر سے باہر گفتگو کر رہے ہیں۔ گھر میں وہ فقرے سے پلے جی لگاتے ہیں۔

وہ بیگم نیم ولی خان کا مردانہ روپ ہیں، لیکن وہ بیگم صاحبہ سے بڑے سیاست دان ہیں۔ پندہ سولہ سال بڑے ہیں۔ انگلینڈ جا کر جم کر لکھتے ہیں، جس کی ایک وجہ تو یہ ہے کہ وہاں اتنی سردی پڑتی ہے کہ بندہ نہ لکھے، پھر بھی جم جاتا ہے۔ اپنے بھائی عبدالغنی خان کی طرح تخلیقی آدمی ہیں۔ وہ تو تاریخ بھی لکھ رہے ہوں تو لگتا ہے تخلیق کر رہے ہیں۔ البتہ ان کی آپ بیتی کم اور اپنے آپ بیتی نیا ہا لگتی ہے۔ جیل میں تھائی اور فرصت کا فائدہ اٹھاتے ہوئے انہوں نے خدائی خدمتگار تحریک کے دو حصے مکمل کر لیے اور کہا، جو نبی پھر تھائی اور فرصت میر آئی، کتاب کا آخری حصہ بھی مکمل کر لوں گا۔ اس اعلان کے بعد کسی حکومت نے انہیں جیل نہیں بھیجا۔ یاد رہے خدائی خدمتگار

اتنی مذہبی پارٹی رہی کہ اس کے سربراہ کا انتخاب براہ راست خدا کے ہاتھ میں ہوتا۔ جس کو سربراہ کی کرسی سے اٹھاتا، خدا ہی اٹھاتا۔

لابیریری اچھی جگہ ہے بس وہاں کتابیں نہ ہوں۔ ویسے کتاب سے رشتہ تب شروع نہیں ہوتا، جب آپ کتاب شروع کرتے ہیں بلکہ تب سے شروع ہوتا ہے جب آپ کتاب ختم کرتے ہیں۔ غل خان کتابوں کے پرانے رشتہ دار ہیں۔ چپل اور چپل کتاب پسند ہیں۔ بڑھاپے میں اتنے جوان ہیں، پتہ نہیں جوانی میں کتنے بوڑھے رہے ہوں گے۔ انہیں غصہ بہت آتا ہے۔ کبھی تو اس بات پر غصہ آ جاتا ہے کہ مجھے فلاں بات پر غصہ کیوں نہیں آتا ہے۔ غصہ اتنا غضبناک کہ وہ تو اپنے ہی غصے سے ڈر کر کاپنے لگتے ہیں۔ بقول پیر پگاڑا ”ایک تو ولی جو ہوتا ہے گرم ہے اور اوپر سے پھان لیعنی بہت ہی گرم“ قابل کو کابل کہتے ہیں۔ بھنو انہیں اس لیے ناپسند نہیں کہ اس کی وجہ سے انہیں اندر جانا پڑا بلکہ اس وجہ سے کہ بیگم نیم کو باہر آنا پڑا۔ تب سے بیگم نیم ولی خان باہر ہیں اور خان صاحب اندر کہتے ہیں ”بھنو دور میں تقریر پر پابندی تھی۔“ حالانکہ یہ درست نہیں، تقریر پر کب پابندی تھی، مقرر پر تھی۔ بھارت سے اس کی زبان میں بات کرتے ہیں جبکہ پاکستان سے پشتو میں بات کرتے ہیں۔ ایک بار حکومت نے انہیں بھارت میں پاکستان کا سفیر بنا کر بھیجنا چاہا تو بھارت کی حکومت نے کہا ”آپ کسی پاکستانی کو بھیجیں۔“

ارسطو نے کہا، انسان ایک سیاسی جانور ہے۔ پتہ نہیں یہ بات انہوں نے جانوروں سے ملنے کے بعد کہی یا سیاست دانوں سے۔ تاہم غل خان ایسے سیاست دان نہیں۔ ایک سیاست دان کو پتہ چلا کہ غل خان پان کھاتے ہیں نہ سکریٹ پیٹے ہیں، شراب سے دلچسپی ہے نہ شباب سے۔ تو اس نے کہا۔ ”آپ نے یہ کچھ کرنا ہی نہیں تو پھر سیاست کیوں کر رہے ہیں؟“ ترقی پسند نذیبات کی وجہ سے چپل رہے ہیں۔ قوم پرست ہیں۔ ہر وقت آہ و افغان کرتے رہتے ہیں۔ وہ بیگم نیم ولی کے مزاجی خدا ہیں۔ ان کا مزاج اس

پھان کی طرح ہے جو پینگ لے کر آیا اور چلا چلا کر کرتا۔ ”ایگ لے لو“ جو چپ کر کے گزر جاتا، اسے کچھ نہ کہتا۔ اگر کوئی کہہ دیتا کہ مجھے پینگ نہیں چاہیے تو خان غصے میں آ کر کہتا۔ ”خو تم ایگ کیوں نہیں لیتا، ام تمہارے باپ کا نوکر ہے جو تمہارے واسطے اتنی دور سے ایگ لایا ہے۔“

غل خان لوگوں کی دکھتی رگ پر ہاتھ رکھیں نہ رکھیں، جس رگ پر ہاتھ رکھیں وہ ضرور دکھنے لگتی ہے۔ وہ ان سیاست دانوں میں سے ہیں جن کے پاس ہر حل کے لیے ایک ہی مسئلہ ہوتا ہے۔ وہ ہے اتنا۔ سرحد میں پیدا ہی نہیں ہوئے، سیاست کے لحاظ سے بھی بیشہ سرحد پر ہی رہتے ہیں۔ پھانوں کا تو محبت کرنے کا اندازہ بھی اپنا ہوتا ہے۔ وہ تو کہتے ہیں۔ ”خانہ ہم کو اتنا اچھا لگتا ہے کہ دل چاہتا اسے گولی مار دوں۔“ سردی گرمی ہر موسم میں گرم۔ ایک زمانہ تھا وہ لطیفہ بھی سا رہے ہوتے تو لگتا دھمکی دے رہے ہیں۔ مگر اب یہ حال ہے کہ دھمکی بھی دیں تو لگتا ہے لطیفہ سا رہے ہیں۔ ہم انہیں لطیفہ تو نہیں کہتے مگر وہ سیاست کے بم خان ہیں۔

پکاسو کی بیوہ •

پاکستان بننے سے قبل سکھوں کے شر نکانہ میں ایک لڑکا ہاتھ میں ڈاگ لیے گزرتا تو ہر طرف سے آوازیں آنے لگتیں۔ ”بaba ڈاگ“، ”بaba ڈاگ“ یہ پچھے ہر وقت ہاتھ میں ڈاگ اس لیے رکھتا کہ اس کے دوہیال والے اس کی ماں سے اچھا سلوک نہ کرتے۔ اسے اپنی ای سے اتنا پیار تھا کہ جب وہ بڑا ہو کر مصور بنا تو تصویر پر اس نے اپنا جو نام لکھا، اس میں بھی ای آتا تھا۔ وہ تھا ”رمی“ یہ الگ بات ہے کہ تصویر دیکھ کر لوگوں نے نام کو یوں ادا کرنا شروع کیا کہ احتیاطاً رمی کی بجائے رامے لکھنے لگے۔ وہ اداکار جنتدر کے ہم عمر اور بچپن کے ساتھی ہیں۔ یہ الگ بات ہے کہ آج کل رامے پچاس سے اوپر ہیں، جبکہ جنتدر پچیس سے اوپر کے۔ ویسے بھی اداکار، بیوی اور کار جب پرانی ہو جائے تو چالیس سے اوپر نہیں جاتی۔ بہرحال ان دونوں دوستوں نے اداکاری کے لیے مختلف فیلڈ پنچھے اور کامیاب رہے۔

والدہ انہیں بچپن میں جھوٹ بولنے سے منع کرتیں۔ انہیں کیا پڑھتا کہ میٹا بڑا ہو کر سیاست دان بننے لگا۔ رامے صاحب جب کسی واقعہ پر حیران ہوں تو انہیں چپ لگ جاتی ہے۔ اپنی پیدائش کے تین سال بعد تک نہ بولے۔ چھوٹے تھے تو کئی سال بعد بولنا آیا۔ بڑے ہوئے تو کئی سال چپ ہونا نہ آیا۔ فلسفے میں داخلہ لیا۔ ہر گھنٹی سلجنچا لی۔ جو گھنٹی سلجنچے کی بجائے الجھنچے لگی، اس سے شادی کر لی۔ ماں اور بیوی نے ان کی شخصیت پر ایسا اثر ڈالا کہ آج بھی وہ پچاس فیصد ماں اور پچاس فیصد بیوی ہیں۔ ڈاکٹر بشر حسن پنجاب کی زبانہ آواز عابدہ حسین پنجاب کی مردانہ آوازان اور صاحب پنجاب کی درمیانہ آواز ہیں۔ جو ان کی آواز ایک بار سن لے، پھر وہ انہیں محترم نہیں، محترم کہہ کر ہی بلاتا ہے۔

سیاست اور محبت میں جو کرتے ہیں، وہ جائز ہوتا ہے۔ صرف وہ ناجائز ہوتا ہے جو دوسرے

کرتے ہیں۔ پلے سیاست دان کپڑت ہوتے تھے، آج کل کپڑت سیاست دان ہو گئے ہیں۔ رائے خود کو اس سیاست کا باغی کہتے ہیں۔ انہیں مل کر باغی سے مراد باغ میں آنے جانے والا ہی لیا جا سکتا ہے۔ کہتے ہیں میں مل کلاس سے ہوں۔ ہم نے سا ہے، مل کلاس سے تو غلام حیدر وائیں صاحب تھے۔ رائے تو ایم اے ہیں۔ اگر وہ یہ کہتے ہیں کہ میں نے مل کلاس کی نمائندگی کی ہے تو یہ بھی کوئی بڑی بات نہیں۔ ہم خود مل کلاس کی نمائندگی کر چکے ہیں۔ مل کلاس میں ہم مانیز تھے۔

۱۹۵۷ء میں ”نصرت“ نکالا۔ بعد میں ”نصرت“ پیپلز پارٹی کا ترجمان بننا۔ اب تو نصرت پیپلز پارٹی کی ترجمان ہیں۔ بھنو دور میں رسالے ”نصرت“ پر اپنے نام سے پلے ”طائع“ لکھتے گمراہے ”طائع“ پڑھتے۔ سولہ ماہ وزیر اعلیٰ ہاؤس میں اور سولہ ماہ شاہی قلعے میں قید رہے۔ لوگ ان سے اتنی محبت کرتے ہیں کہ جب وہ وزیر اعلیٰ تھے تو لوگ وزیر اعلیٰ ہاؤس کے سامنے جا کر کہتے۔ ”وزیر اعلیٰ کو رہا کرو“ لیکن یہ آج تک یہی سمجھتے ہیں کہ عوام کہتے ہیں۔ ”وزیر اعلیٰ رہا کرو“ آج بھی نام کے ساتھ وزیر اعلیٰ یوں لکھتے ہیں جیسے ڈاکٹر اپنے نام کے ساتھ ایم بی بی ایس لکھتے ہیں۔

روزنامہ ”مساوات“ سے نکل کر مساوات پارٹی بنائی۔ دونوں میں یہ فرق تھا کہ روزنامہ ”مساوات“ کے کارکن نیا ہدہ تھے۔ پارٹی کا اس قدر خیال رکھتے کہ جب کہیں باہر جاتے تو ہمایوں کو کہہ کر جاتے کہ اس کا خیال رکھنا، آکر لے لوں گا۔ ریشن لکٹ پر سفر کرتے ہیں۔ وہ تو الیکشن میں بھی ریشن لکٹ پر ہی suffer کرتے ہیں۔

تصوری فطرت کی عکاس ہوتی ہے۔ جی ہاں، تصور کی فطرت کی۔ پیننگ دیکھنے کا اصول یہ ہے، خود نہ بولو، پیننگ کو بولنے دو۔ رائے صاحب نے تحریدی تصوری کو بہت توجہ دی۔ ویسے بھی تحریدی تصوری اتنی توجہ مانگتی ہے کہ تصور کا ذرا دھیان ادھر ادھر ہو جائے تو بھول جاتا ہے کہ کیا بنا رہا تھا۔ سکھوں کے شر میں پیدا ہوئے، مگر اپنی گفتگو سے اس کا پتہ نہیں چلنے دیتے۔ ان کی تصویروں سے پتہ چلتا ہے، بد صورتی کو بڑی خوبصورتی سے پیش کرتے ہیں۔ تصوری میں وہ پکاؤ کی یہو ہیں۔ کسی تصویر کو کپڑے

پہنچا دیں تو اس کی طرف یوں دیکھیں گے جیسے کوئی سمجھی کسی نہیں کو لباس پہنانے کے بعد دیکھتا ہے۔ بچپن میں ٹریس کر کے تصویریں بناتے اور مار کھاتے۔ ہمارے تو ایک جانے والے مصور نے ٹریس کر کے تصویر بناتے ہوئے یوہی سے مار کھائی کیونکہ وہ ایک ماذل حسینہ سے تصویر ٹریس کر رہے تھے۔

جہاں بلند بولنا ہو وہاں سرگوشی کریں گے، جہاں سرگوشی کرنا ہو وہاں خاموشی کریں گے۔ انہیں تو ایک آدمی سے بات کرنے کے لیے بھی مائیک چاہیے۔ اس قدر آہستہ بولتے ہیں کہ زور لگا کر سننا پڑتا ہے۔ ان کا چہرہ ایک بار دیکھ لو تو ایک بار ہی یاد رہتا ہے۔ بار بار دیکھو گے تو بار بار بھولے گا۔ انہیں ہر مشکل پسند آتی ہے۔ وہ تو مشکل کو مد مشکل سمجھتے ہیں۔

انہوں نے اپنی آواز کبھی یوہی کے قد سے بلند نہیں ہونے دی۔ ان کی پسندیدہ شخصیت ان کی یوہی کا شوہر ہے۔ ہر یوہی کے جذبات کا اس قدر خیال رکھتے ہیں کہ اگر انہیں پتہ ہو کہ مجھے آج مرنا ہے تو وہ سب سے پہلے جو کام کریں گے، وہ یہ ہو گا کہ اپنی یوہی کو تعزیتی کارڈ ارسال کریں گے۔ سکول میں ان کی نرم طبیعت، قوت پرداشت اور صبر کی وجہ سے ایک بار سکول پُچر نے کہا تھا۔ ”یہ مستقبل کا مستقل شوہر ہو گا۔“ آج کل دنیا کی سپر پاؤر امریکہ ہے۔ رائے صاحب کی ”دنیا“ کی سپر پاؤر بھی آج کل ایک امریکن ہی ہے۔

کہتے ہیں اقتدار کا بھولا شام کو پارٹی میں آجائے تو بھولا نہیں کھلاتا۔ البتہ اگر وہ رات کو پارٹی میں آئے تو اور بات ہو گی۔ انہیں اگر ڈاکٹر کہے کہ آپ کی صحت کے لیے تبدیلی ضروری ہے تو صحیح ایک پارٹی بدل لیں گے۔ کہتے ہیں۔ ”میں نے زندگی میں جو چیز سب سے نیا ہد دیکھی ہے، وہ سورج ہے۔“ واقعی چہرتے سورج کو ان سے نیا ہد کس نے دیکھا ہو گا۔ استاد تھے تو طبیعت میں شاگردی تھی۔ طبیعت میں استادی آئی تو سیاست میں آگئے۔ انہیں ہر وقت ایک بندہ چاہیے جس کی تعریف کر سکیں۔ اگر کوئی نہ ملے تو شادی کا سوچنے لگتے ہیں۔ کافی اس قدر پسند ہے کہ صرف وہی چیز لیتے ہیں جو

کافی ہو۔ ہم تو کہتے ہیں مشریعات ہیں ہی دو طرح کے۔ ایک کافی اور دوسرے ناکافی۔ صاحب! جس نے کبھی عورت سے محبت نہیں کی، وہ قابل اعتبار نہیں ہو سکتا اور جس نے عورت ہی سے محبت کی۔ وہ بھی قابل اعتبار نہیں ہوتا۔ ادب نے ان کا قد بھیثیت سیاست دان کم کیا اور سیاست نے ان کا قد بھیثیت ادیب کم کیا۔ کہتے ہیں، 'میری تحریروں میں علم و فضل کی کمی نظر آئے تو ادیب سمجھ کر معاف کر دیں۔

محمد حنفی رائے وہ تصویر ہیں جو انہوں نے خود بنائی ہے۔ کبھی انہوں نے اسے ایک سیاست دان وزیر اعلیٰ کی شکل دی، کبھی ترقی پسند صحافی کی کبھی "چنگاب کا مقدمہ" لڑنے والے ادیب کی، کبھی مقرر اور کبھی دانشور کا روپ دیا اور کبھی ان سب پر خط تنفس پھیر کر ہاتھ میں برش پکڑ کر خود تصویر کی جگہ آکھڑے ہوئے۔ یہ وہی بابا ڈانگ ہے جو خود تو وہی کا وہی رہا مگر اس کی ڈانگ گھستے گھستے قلم اور برش ہو گئی۔

• عروض العلماء

دیکھنے میں ناصح، کہنے میں ناخ۔ غصے میں نیازی اور اگر آپ غصے میں ہوں تو جزل نیازی۔ حیات محمد خان کوثر نیازی کا پہلا ہاف میانوالی میں پیدا ہوا اور دوسرے نے لاہور میں جنم لیا۔ وہ میاں والی کے میاں نے بن کئے نہ والی اور لاہور تو ہے ہی لا...ہور مگر میاں والی کے حیات محمد لاہور کی کوثر بن گئے۔ اداکاراؤں کے لیے خوض کوثر اور علماء کے استفادے کے لیے خوض کوثر۔ حیاتی، حیات محمد کی مونث و موئس رہی۔ جماعت نے کوثر کو مولانا کے پیچھے لگایا اور مولانا کوثر نیازی بنا دیا۔

بچپن میں ایسی حرکتیں کرتا کہ دیکھنے والا کہہ اٹھتا۔ "وا حیات" کلاس میں تھپر سوال پوچھتا تو یہ سب سے پہلے ہاتھ کھڑا کرتے اور جب تک فارغ ہو کر آتے، سوال کا جواب دیا جا چکا ہوتا۔ بچپن ہی سے مذہب اور میثھے سے لگاؤ تھا۔ ویسے اگر کوئی مولوی کہے، مجھے میٹھا ناپسند ہے تو سمجھ لیں یہ جھوٹ ہے۔ اگر وہ حق بول رہا ہے تو پھر یہ جھوٹ ہے کہ وہ مولوی ہے۔ پڑھنے کا ایک طریقہ یہ ہے کہ پڑھانے لگو۔ سو یہ سکول تھپر ہو گئے۔ بچپن ہی سے باریش اور بارش بھاتی۔ حیات محمد کو "کوثر" رسالے نے نام دیا۔ "کوثر" نہ چلا مگر Weekly کوثر چل نکلے۔ پھر "شاب" کے بانی ایٹھر ہوئے مگر شاب آؤٹ ہونے سے ایک دن پہلے ہی آؤٹ ہو جاتے۔ شاب ایسا پرچھ تھا جس پر پرچھ ہی ہو سکتا تھا۔ اس رسالے کو پڑھنے کے لیے بڑا سمجھدار ہونا ضروری تھا۔ جو اس معیار پر پورا نہ اترتا، وہ اسے پڑھ تو نہ سکتا، اس میں لکھ سکتا تھا۔ وہ جیسے سیاستدان ہیں، ایسے ہی ادبیں اور جیسے ادبیں ہیں، ویسے ہی سیاست دان۔ ان لوگوں سے زیادہ عالم ہیں جو ان سے کم عالم ہیں۔ جتنا انہوں نے لکھا، ہمارے ہاں اتنا کاتب لکھتے ہیں۔ وہ صرف کاتب ہی سے ڈرتے ہیں کیونکہ کاتب تقدیر کے بعد کاتب تحریر ہی جس بدل سکتا ہے۔ ایک بار کاتب نے انہیں نامزد امیدوار لکھا مگر "ز" کا نقطہ

نہ ہونے کی وجہ سے ان کی بڑی "نکاتی" ہوتی۔ انہوں نے تین درجمن کتابیں لکھیں۔ ویسے بھی ان کی کتابیں اتنی بڑی بڑی ہوتی ہیں کہ آٹھ کتابوں میں ہی درجمن پوری ہو جاتی ہے۔ ان کی کتابیں پڑھ کر بڑی خوشی ہوتی ہے، خاص کر کے اس وقت جب وہ ختم ہوتی ہے۔ ذوالفقار علی بھٹو پر لکھی ان کی کتاب "بیدہ ور" پر کسی نقاد نے کہا کہ آج ایسی کتابیں ایک سو دس روپے میں بک رہی ہیں، ابھی وقوں میں اتنی قیمت میں ساقطہ مصنف بھی خریدا جا سکتا تھا۔ صدیق سالک کی کتاب "میں نے ڈھاکہ ڈوبتے دیکھا" کے بارے میں کسی نے کہا تھا کہ اس کا نام "میں نے ڈھاکہ ڈوبتے دیکھا" ہوتا چاہیے تھا۔ ایسے ہی مولانا کی کتاب "اور لائن کٹ گئی" کا نام ہوتا چاہیے تھا "اور لائن کٹ دی"

"زر گل" اور "لحہ" دو شعری مجموعے ہیں جن کے باہر لکھا ہوتا ہے کہ یہ شعری مجموعے ہیں تا کہ پڑھنے والے کو پڑھنے کے کہ وہ کیا پڑھ رہا ہے۔ ادبی تقریبات کے صدور والی ان میں تمام خوبیاں پائی جاتی ہیں، یعنی سوتے ہوئے خراٹے نہیں لیتا۔ کوثر وہ شاعر ہیں جن کی وجہ سے ایک گھر میں طلاق ہو گئی۔ ایک میاں روز اپنی بیوی سے کہتے۔ "مجھے کوثر کا یہ شعر پسند ہے، وہ شعر پسند ہے۔" بیوی نے نگف آ کر کہا۔ "اگر تمہیں کوثر اتنی ہی اچھی لگتی ہے تو اسے لے آؤ۔ میں چلی۔"

مولانا نے ساری عمر نشر بولی۔ سوانح عمری لکھنا چاہ رہے تھے۔ مغرب میں جو رائٹر نقش لکھنا چاہے، وہ ناول یا افسانہ لکھتے ہیں۔ ہمارے ہاں اس کام کے لیے سوانح عمری لکھتے ہیں۔ ان کی صلاحیتیں دیکھ کر یہ نہیں لگتا کہ دیا کو کوزے میں سمیتا گیا ہے، لگتا ہے کووزے کو دیا میں سمیتا گیا ہے۔ کسی شاعر کا کلام سنائیں تو لگتا ہے، اپنا کلام سن رہے ہیں اور اپنا کلام سنائیں تو لگتا ہے کسی اور کا سن رہے ہیں۔

بول رہے ہوں تو ایک صحافی نہیں لگتے، وہ لگتے ہیں۔ ایسے مقرر کہ لگتا ہے اسی کام کے لیے مقرر ہیں۔ وہ تو شعر بھی سنائیں تو لوگ مکرر نہیں کہتے، مقرر کہتے ہیں۔ جیسے

کارٹون فیکا کارٹون بناتے بناۓ اس مقام پر آگیا ہے کہ یونی لکیریں کھینچنے تو کارٹون بن جاتا ہے بلکہ بندہ تو اس کی تصویر کھینچنے تو کارٹون بن جاتا ہے۔ ایسے ہی مولانا دیکھنے میں بھی آواز لگتے ہیں۔ چپ ہوں تب بھی سنائی دیتے ہیں۔ انہوں نے گلے کے زور پر سیاست کی۔ ان سے قبل گلے کے زور پر سیاست ہوتی۔ ویسے ہم نے آج تک جس کو متاثر کیا، خاموش رہ کر کیا اور دوسرا اس وقت تک متاثر رہا جب تک ہم خاموش رہے۔ یہ غلط ہے کہ مولانا جب بولتے ہیں تو سنتے نہیں۔ حالانکہ وہ تو بولتے ہی تب ہیں، جب سننا ہو۔ تقریر محبت کی طرح ہوتی ہے۔ اسے ہر یوقوف شروع تو کر سکتا ہے مگر اختتام تک نہیں لے جا سکتا۔ کچھ ہی یوقوف اختتام تک پہنچاتے ہیں۔ وہ برناڑشا کی طرح فی البدیہ مقرر ہیں اور برناڑشا کہتا ہے، میں دنیا کے چند فی البدیہ بولنے والے مقرریوں میں سے ایک ہوں، کیونکہ میں نے فی البدیہ بولنے کی رسیسل کی ہوتی ہے۔ مولانا تو یہ بتانے میں آدھ گھنٹہ لگا دیں گے کہ بس ایک منٹ بولوں گا۔ دوسروں کے دکھ سکھ میں ایسے شریک ہوتے ہیں کہ آپ کی شادی پر یوں شاد ہوں گے کہ نئے آنے والے کو پوچھنا پڑے گا کہ شادی کس کی ہے۔ ایسے خطیب کہ جو کہتے ہیں، اس کی تصویر کھینچ کے رکھ دیتے ہیں۔ جنم کا ذکر کر رہے ہوں تو گلتا ہے، آنکھوں دیکھا حال نشر کر رہے ہیں۔ اُنہی پر مبلغ تین سو روپے میں مبلغ بنتے رہے۔ ہر پارٹی میں چلے جاتے ہیں، بشرطیکہ پارٹی کے منشور میں کھانا ہو۔ وہ ایکلے بھی کھا رہے ہوں تو گلتا ہے، پارٹی کھا رہی ہے۔ مفرغ بہت کھاتے ہیں۔ یوں ان کے پیٹ میں بھی مفرغ ہے۔ ایک بار ان کو کھانا دیکھ کر کسی نے لکھ دیا کہ یوں کھاتے ہیں، جیسے پہلی بار کھا رہے ہوں۔ ویسے وہ اس کی دوا بھی لیتے رہے ہیں کہ کھانا کھانے سے بھوک نہیں لگتی۔ پوچھو ”کھانوں میں نیاہ کیا پسند ہے؟“ تو کہیں گے۔ ”نیاہ کھانا پسند ہے۔“ کھانے والی چیزوں کے پیچھے ہاتھ دھو کر پڑتے ہیں۔ کھانے کا اس قدر شوق کہ کسی کی بات پسند آئے تو کہیں گے۔ ”بڑی لذیذ بات ہے۔“

جسے دور کرنا چاہیں، اس کے قریب ہو جاتے ہیں۔ لوگ انہیں مولانا کوثر نیازی بھی کہتے ہیں۔ پیر پگڑا صاحب نے کہا ہے۔ ”مولانا کوثر نیازی اتنے ہی مولانا ہیں“، جتنے ہم پیر ہیں اور ہم اتنے ہی پیر ہیں جتنے وہ مولانا ہیں۔“ وہ سیاست میں بعد میں آئے، پہلے ان میں سیاست آئی۔ ان میں اتنی ائمیں جس ہے، جتنی ائمیں جس والوں میں ہوتی ہے۔ شورش کاشمیری کے بقول ”بھٹو کی مردم شناسی دیکھئے“ اطلاعات بہم پہنچانے والے کو انہوں نے مشیر اطلاعات بنا دیا۔“

تاریخ کا علم رکھتے ہیں۔ ہم تو تاریخ کا علم اس لیے نہیں رکھتے کہ وہ بڑی جلدی بدلتی ہے۔ آج وس تاریخ ہے تو کل گیا رہ ہو گی۔ مولانا تاریخ ساز شخصیت ہیں۔ چاہیں تو رانی جھانسی کو رانی جھانسے بنا دیں۔ ذہین و فتیین مولانا کے کلام میں بڑی فضادت و بلوغت ہے۔ فطرت پند ہے۔ جی ہاں، اپنی فطرت پند ہے۔ انہوں نے ڈبل لاکف گزاری۔ ویسے تو ہمارے ہاں اکثر لوگ ڈبل لاکف ہی گزارتے ہیں۔ ایک اپنی اور ایک اپنی بیوی کی۔

فلمنی سنر بورڈ میں تھے کہ کوئی سین سنر کرنے کا فیصلہ کرنے سے پہلے یقین کر لیتے کہ یہ سین نہیں ہے اور اس وقت تک سین بار بار دیکھتے جب تک یقین نہ ہو جاتا کہ سین نہیں ہے، لیکن اس قدر باحیا کہ اس سین کو ساتوں بار دیکھ کر بھی ان کے کان اتنے ہی سرخ ہوتے، جتنے پہلی بار دیکھ کر ہوتے۔ ان دونوں اداکاراؤں کے ساتھ جتنی ان کی تصویریں چھپتیں، اتنی تو ان اداکاراؤں کی اپنے خاوندوں کے ساتھ نہ چھپی ہوں گی۔ تصویریوں میں اکثر اداکارائیں ان کا سانس روکے کھڑی ہوتیں۔

اسlam سے اس قدر محبت ہے کہ ہر کام اسلام کو آباد دیکھنے بلکہ اسلام آباد کو دیکھنے کے لیے کیا۔ یہ علم کا وہ چشمہ ہیں جس میں حکمران غرارے کرتے رہے۔ غرارے انہیں بھی پسند ہیں، بشرطیکہ پہننے والے پسند کے ہوں۔ مہمان ابھی ہیں اور اچھا مہمان وہ ہوتا ہے جو میزبان سے کہے کہ اسے اپنا ہی گھر سمجھیں۔ بھٹو دور میں ڈاکٹر نے میٹھے سے

منع کیا تو خوشی کے موقع پر یہ کہنے کی بجائے کہ منہ میٹھا کرواؤ، کہا کرتے۔ ”منہ کرواؤ کرواؤ۔“

بغیر سوچ سمجھے بات نہیں کرتے۔ کیونکہ بغیر سوچ سمجھے بات کرنے سے بعد میں پریشانی ہوتی ہے، حالانکہ سوچ سمجھے کر بات کرنے سے پسلے پریشانی ہوتی ہے۔ زندگی میں پہلی بار جو کتاب لا ببریری سے پڑھی، وہ سکھوں کے گرو نانک کے بارے میں تھی۔ اس سے بہت متاثر ہیں مگر جب تک غصے میں نہ ہوں، اس کا پتہ نہیں چلنے دیتے۔ ان کی ذاتی لا ببریری اتنی بڑی ہے کہ وہاں کتاب ڈھونڈنے میں اتنی ہی دیر لگتی ہے جتنی پورے لاہور سے ڈھونڈنے میں لگتی ہے۔ کہتے ہیں، میں صرف معیاری کتابیں پڑھتا ہوں۔

ٹھیک کہتے ہیں ہم نے کبھی انہیں اپنی لکھی ہوئی کتابیں پڑھتے نہیں دیکھا۔ ۱۹۷۰ء میں جیل ہی میں قوی اسبلی کے ممبر پتے گئے تو کسی سے کہا۔ ”دیکھا،“ حالانکہ میں بند تھا اور لوگوں سے مل نہ سکتا تھا۔ ”تو سننے والے نے کہا۔ ”ایسی لیے تو جیت گے۔“

میاں طفیل محمد کے طفیل پتہ چلا کہ جب کوثر نیازی جماعت اسلامی میں تھے تو ایوب خان کے ساتھ تھے۔ جب ایوب خان کے پاس تھے تو بھٹو کے ساتھ تھے اور جب بھٹو کے ساتھ تھے تو پتہ نہیں اندر سے کس کے ساتھ تھے۔ بہرحال مولانا وہ شخص ہیں جو ان پر پہلی بار بھی یقین کر رہا ہوتا ہے، وہ بھی دراصل آخری بار کر رہا ہوتا ہے۔ مگر اس کے باوجود ہم سمجھتے ہیں، مولانا کوثر نیازی نے کسی سے یوقائی نہیں کی ہے۔ انہوں نے صرف ایک شخص سے یوقائی کی ہے اور اس کا نام ہے ”مولانا کوثر نیازی“

• ملا دو پلازہ

جس مولوی کا پیٹ بڑا نہ ہو، اس کے مولوی ہونے پر شک ہونے لگتا ہے کہ لوگ تو مولوی کے پیچھے نماز پڑھتے ہیں، مگر مولوی اپنے پیٹ کے پیچھے پڑھتے ہیں۔ مولانا فضل الرحمن دیکھنے میں مولوی لگتے ہیں، یعنی پیدل بندہ ان کی شلوار میں تالا نہیں ڈال سکتا۔ یہ سپر ہیوی ویٹ مولانا سیاست میں لا سیٹ ویٹ مولانا ثابت ہوئے۔ ان کی پالیسیاں اتنی دھنلی ہوتی ہیں کہ پارٹی ورکروں کو بھی نظر کی عینک لگا کے دیکھنا پڑتی ہیں۔ ان کی پارٹی ایسی ہے کہ جس پارٹی کے ساتھ ہو، اسے بھی پہ نہیں ہوتا بلکہ خود مولانا کو اخبار کے دفتر فون کر کے پوچھنا پڑتا ہے کہ آج ہم کس کے ساتھ ہیں؟

وہ جمعہ کے روز جمیعت العلمائے اسلام کے گھر اس وقت پیدا ہوئے، جب گھر والے جمعہ کی نماز پڑھنے گئے تھے۔ وہ جب پیدا ہوئے تب بھی مولانا تھے۔ عین جوانی میں بوڑھے ہوئے اور ۲۶ سال کی عمر میں ۲۲ سالہ ناظم اعلیٰ بنے۔ مولانا مفتی محمود نے آدمی عمر اللہ سے "فضل" مانگا اور باقی آدمی عمر اس کی صحت دیکھ کر کہا۔ "میرے گھر میں اللہ کا بڑا فضل ہے۔" مفتی صاحب کے انتقال کے بعد جمیعت علمائے اسلام کا انتقال مولانا فضل الرحمن کے نام ہو گیا۔ پارٹی ورکروں نے انہیں یوں مانا جیسے مفتی صاحب کا فتویٰ مان رہے ہوں۔ مولانا سیاست میں بڑے باپ کی حیثیت سے داخل ہوئے اور ابھی تک ان کی یہی حیثیت ہے۔ وہ اس سے کم عمر کے بیٹے ہیں ہیں جس کی عمر کے وہ نظر آتے ہیں اور اس سے نیا ہد عمر کے ہیں جس عمر کے اپنے بیانوں سے لگتے ہیں۔ وہ جمیعت کے امیر اور سیاست کے غریب ہیں۔ سیاست میں کسی سے اتنی دشمنی نہیں رکھتے کہ اس سے دوستی نہ ہو سکے اور کسی سے اتنی دوستی نہیں رکھتے کہ اس سے دشمنی ہو سکے۔ کوئی بات خلاف مرضی ہو تو ان کا چہرہ سرخ ہو جاتا ہے، حالانکہ پٹھان ہیں اور پٹھانوں کی مرضی کے خلاف بات کی جائے تو چہرہ ضرور سرخ ہوتا ہے، مگر بات کرنے

والے کا۔ دوستوں کا پتہ نہیں، البتہ ان کا لباس چند ہی دنوں میں تنگ آ جاتا ہے۔ شلوار قبیض تو ایک طرف انہیں تو دھوپی کر کر تنگ ہو جاتا ہے۔ ان کا عرض بڑا طول ہے۔ ہمیشہ سفید لباس پہنتے ہیں۔ ”ف“ کہتا ہے، یہ کوئی بڑی بات ہے۔ میں بھی جب لباس پہنتا ہوں تو وہ سفید ہی ہوتا ہے۔ ایک رومال کاندھے پر اور ایک سر پر باندھتے ہیں۔ تبدیلی چاہیں تو سر کے رومال کو کاندھے پر رکھ لیتے ہیں اور کاندھے والا سر پر باندھ لیتے ہیں۔ کسی عورت کو تنگ سر دیکھنا تو دور کی بات ہے، آج تک کسی عورت نے انہیں تنگ سر نہیں دیکھا۔

سنا ہے مولانا فٹ بال نہیں کھیل سکتے کہ جہاں فٹ بال رکھ کر ہٹ لگا سکیں، وہاں فٹ بال ہو تو نظر نہیں آتا اور جہاں سے فٹ بال نظر آتا ہے وہاں سے وہ ہٹ نہیں لگا سکتے۔ ہری پور جیل میں ان کا سائٹھ پاؤنڈ وزن کم ہوا تو انہوں نے خدا کا لاکھ شکر ادا کیا۔ میرا دوست ”ف“ کہتا ہے، انہوں نے اس پر خدا کا شکر ادا کیا تھا کہ جیل جاتے وقت سائٹھ پاؤنڈ کا نہیں تھا، ورنہ جیل سے باہر کیا تھا؟ اگرچہ منہ سے نکلی بات اور چینی سے نکلا بیٹھ وابس نہیں آتا، پھر بھی وہ جیل جا رہے ہوں تو سمجھتے ہیں، سلمنگ سنتر جا رہا ہوں۔ کہتے ہیں پیاز کھانے سے بھی دوست اور وزن کم کیا جا سکتا ہے۔ پہلے ایک نشت میں کئی بیٹھکیں لگاتے، اب ایک بیٹھک کئی نشتوں میں لگاتے ہیں۔ پسندیدہ کھانا شرید ہے کہ یہ وہ کھانا ہے جسے کھانے والا مولوی ہو تو کھانا نہیں پچتا اور اگر مولوی نہ ہو تو کھانے والا نہیں پچتا۔ مولانا جو کھاتے ہیں وہ سب کے سامنے ہوتا ہے بلکہ وہ تو جو کھا چکے ہوتے ہیں، وہ بھی سب کے سامنے ہوتا ہے۔ کہتے ہیں چائے سے انکار کفر ہے۔ اس لیے چائے کی دعوت قبول کر رہے ہوں تو لگتا ہے اسلام قبول کر رہے ہیں۔ مہمان نواز ہیں۔ جو چند گھریوں کے لیے ان کا مہمان ہو، اسے یوں دیکھتے ہیں جیسے وہ چند گھریوں کا مہمان ہو۔ کسی مہمان کو خالی ہاتھ نہیں جانے دیتے۔ ایک بار مولانا درخواستی انہیں ملنے آئے تو ان کے پاس انہیں دینے کو کچھ نہ تھا۔ سو آدمی

جمعیت علمائے اسلام دے دی۔ البتہ محترمہ بے نظیر بھٹوان کے گھر آئیں تو محترمہ کو وہ تحفہ دیا جو محترمہ نے آج تک سنبھال کے رکھا ہے۔ انہوں نے محترمہ کو دوپہر دیا تھا۔ مولانا کو بیٹھے میں بیٹھا رنگ پسند ہے۔

URDU4U.COM

صوبہ سرحد کا مزاج ایسا ہے کہ وہاں بندہ اپنے کمرے سے یوں کے کمرے میں جائے تو بھی صندوق لے کر جاتا ہے۔ مگر مولانا مسلح محافظوں کی بجائے مصلیٰ محافظوں کے ساتھ پھرتے ہیں۔ وہ کلاشنکوف سے نیا ہد کیمرے سے ڈرتے ہیں۔ جیل میں پڑھنے لکھنے کا کام کرتے ہیں۔ اس لیے جیل یوں جاتے ہیں جیسے لا ببریری جا رہے ہوں۔ فرماتے ہیں۔ ”مجھے زندگی میں بچل، پھول، رنگ اور خوشبو ایسی چیزوں پر غور کرنے کا وقت نہیں ملا۔“ انہوں نے جس گھر میں آنکھ کھولی وہ مذہب اور سیاست کی یونیورسٹی تھا۔ والد محترم مفتی محمود صاحب نے اپنی زندگی میں انہیں سیاسی سرگرمیوں میں ملوث ہونے سے منع کیا، جس سے اندازہ لگائیں کہ وہ کتنے دور اندیش تھے۔ کہتے ہیں دیکھنے میں وہ مفتی محمود سے جتنی ممائالت رکھتے ہیں، اتنی ممائالت اپنے آپ سے نہیں رکھتے۔ انہوں نے جمعیت علمائے اسلام اور گاڑی چلانا خود ہی سیکھا۔ ملا صحتیں اور انداز سیاست ایسا ہے کہ انہیں کے بقول مارشل لاءِ حکومت کو اس بات کی جرات ہی نہ ہو سکی کہ مجھے وزارت کی پیشکش کرتی۔ ممکن ہے، مارشل لاءِ حکومت کے ڈرتے پیشکش نہ کرتے ہوں کہ کہیں یہ قبول ہی نہ کر لیں۔

اب سے اتنا لگاؤ ہے کہ ”نظم“ کا پوچھو تو کہیں گے، آج کل میں چلا رہا ہوں۔ اس قدر رحم دل ہیں کہ جب کار چلانے لگیں تو ساتھ بیٹھنے والے سے پوچھ لیتے ہیں کہ اس کے چھوٹے چھوٹے بچے تو نہیں۔ من کی بات سب کو بتا دیتے ہیں، بات من سے کم کی ہو، تب بھی سب کو بتا دیتے ہیں۔ ان کی ہلکی ہلکلی باتوں میں بھی بڑا وزن ہوتا ہے۔ اپنے ساتھیوں کو ہر بات بتا کر چلتے ہیں۔ وہ تو لطیفہ سنانے سے پہلے بتا دیتے ہیں کہ یہ لطیفہ ہے تا کہ سننے والوں کو پہتہ ہو۔ نیا ہد بولتے ہیں نہ کم۔ اتنا دیکھتے نہیں جتنا دکھتے ہیں۔ بات سمجھیدہ کرتے ہیں مگر مزاجیہ انداز میں، جبکہ سیاستدانوں کا انداز

نجیدہ ہوتا ہے، بات مزاجیدہ۔ وہ عورت کو آدھا سمجھتے ہیں۔ اس لیے اپنی گھر بیلو زندگی میں اسے پورا کیا۔ ان سے کوئی پوچھے کہ آپ نے دوسری شادی کرنے کے لیے کیا کیا؟ تو یہی کہیں گے۔ ”اس کے لیے پہلی شادی کی۔“ رمضان واحد مہینہ ہے جس میں وہ گھر پر رہتے ہیں۔ اس لیے گھر میں ان کے قیام کو تیرا دن ہو جائے تو گھر والے سحری کا انتظام کرنے لگتے ہیں۔ وہ سیاست میں کئی آدمیوں پر بھاری ہوں نہ ہوں، وہ کئی آدمیوں سے بھاری ضرور ہیں۔ انہیں کری کا کوئی لائق نہیں کیونکہ ان کے ہاں سب کچھ فرشی نشتوں پر ہوتا ہے۔ انہوں نے اپنے والد کے کام کو ترقی دی۔ وہ ایک پارٹی چھوڑ کر گئے تھے، انہوں نے اسے ترقی دے کر دو بنائیں۔ وہ دنیا سے نیادہ دین کا علم رکھتے ہیں۔ ان کی سیاست بھی ایسی ہے کہ اس کا اجر اگلی دنیا میں ہی ملے تو ملے۔ وہ نیادی طور پر ایک مدرس ہیں اور جمیعت علمائے اسلام کو یوں چلا رہے ہیں جیسے مدرس چلا رہے ہوں۔ سیاست میں ان کو وہی مقام حاصل ہے جو فلموں میں صرفت شاہین کو مذہب کے یہ ملا دو پیانہ سیاست کے ملا دو پیانہ ہیں۔

• مسٹر پریشانی

عورت اچھی حکمران ہوتی ہے کیونکہ اس کا حکومت کرنے کا بڑا تجربہ ہوتا ہے۔ شاید ہی کوئی خاتون ایسی ہو جس نے کسی پر حکومت نہ کی ہو۔ اس کے باوجود پاکستان جیسے ملک میں اب خاتون وزیر اعظم صرف اسی صورت میں کملائی جاتی ہے کہ اس کا نام وزیر بی بی ہو اور وہ کسی اعظم ناہی شخص سے شادی کر لے۔ لیکن مس پریشانی وہ واحد خاتون ہیں جو پاکستان کی وزیر اعظم رہیں۔ دنیا انہیں میدیم ڈیمو کسی کے نام سے جانتی ہے۔ اس نے انہیں کھانسی بھی لگ جائے تو ہمیں جمہوریت کے خلاف سازش لگتی ہے۔ محترمہ میں دو بڑی خوبیاں ہیں جن کی وجہ سے آج وہ بین الاقوامی قد کی لیدر ہیں۔ ان میں سے ایک یہ ہے کہ وہ ذوالفتخار علی بھنو کی بیٹی ہے اور دوسرا بھی بھی یہی ہے۔ ان کا نام بے نظیر نہ ہوتا، تب بھی لوگ انہیں یہی کہتے۔ جیسے اصغر خان کا نام یہ نہ بھی ہوتا، تب بھی وہ سیاست میں اصغر ہی ہوتے۔

سر شاہنواز بھٹو مس پریشانی کے نرم دل دادا اور سیاست کے سخت دلداہ تھے۔ بچپن میں بھی محترمہ گول میز کافرنس اور سٹ کافرنس کے نتائج یوں سنتیں جیسے ان کے ہم عمر ورلڈ کپ کرکٹ کی سکور سنتے۔ تعلق اس خاندان سے تھا جہاں بچے سونے کے برخون میں کھانا کھاتے رہے ہیں۔ بچپن میں اگر محترمہ سے پوچھا جاتا کہ غریب آدمی کے متعلق آپ کیا جانتی ہیں تو یہیں کہتیں کہ غریب وہ ہوتا ہے جس کی کوئی میں سب غریب ہوں۔ اس کی کار کا ڈرائیور، اس کے ملازمین، اس کے کارخانے کا چوکیدار غرضیکہ اس کا ہر بندہ غریب ہو۔ بچپن میں رنگ ایسا تھا کہ سرخ گاب کے پھولوں میں چلی جاتیں تو گھر والوں کو ڈھونڈنے میں مشکل ہوتی۔ آواز قد سے بھی بلند۔ ان کی تو سرگوشی ایسی کہ میلوں تک سائی دے۔

پیر گلبرتھ کے بقول "محترمہ نے بیٹھ کلف سے بی اے، آکسفورڈ سے ایم اے لیکن پی ایچ ڈی سکھ جیل سے کی۔" سولہ برس کی عمر میں جب وہ بیٹھ کلف گئیں تو اپنی عمر سے بہت چھوٹی تھیں، مگر باپ کی چھانی کی ایک رات نے پچیس سالہ پنکی کو کئی سال بڑا کر دیا۔ ان کا پچیسوائیں سال مشکل سے گزارا۔ میرا دوست "ف" کہتا ہے، یہ کون سی بڑی بات ہے۔ میری بیوی نے بھی پچیسوائیں سال بڑی مشکل سے کہیں جا کے سات آنھ سال میں گزارا۔ وہ پچھی تھیں تو بھائیوں کا بڑا بھائی بننا پڑا۔ جوان ہو کیں تو والد بننا پڑا۔ شادی ہوئی تو خاوند بننا پڑا۔ اتنی پریشانیاں دیکھیں کہ اب جس دن پریشانی نہ دیکھنا چاہیں، آئینہ نہیں دیکھتیں۔

کوئی پوچھے کہ اس دنیا میں ایک سیاست دان سے نیاہ ناقابل اعتبار آدمی کوئی ہے؟ تو یقیناً اس کا جواب یہی ہو گا کہ دو سیاست دان۔ مگر وہ واحد سیاست دان ہیں جن سے کوئی امید ہو سکتی ہے، ویسے بھی وہی امید سے ہو سکتی ہیں۔ محترمہ ذوالفقار علی بھٹو سے کئی لحاظ سے برتر ہیں۔ ایک تو یہ کہ ذوالفقار علی بھٹو کا والد اتنا بڑا لیڈر نہ تھا جتنا بڑا محترمہ کا باپ تھا۔ محترمہ نے سیاسی سفر کا آغاز گھر سے نہیں، جیل سے کیا۔ اگرچہ ان کے ہاں جیل کا آغاز بھی گھر سے ہوتا ہے۔ محترمہ اپنے والد کے ادھورے مقاصد کی تکمیل کے لیے اقتدار حاصل کرنا چاہتی ہیں اور ان مقاصد میں سے ایک اقتدار حاصل کرنا ہے۔

ذوالفقار علی بھٹو پورے وزیر اعظم تھے، ملک آدھا تھا۔ گواہی کے حساب سے یہ وزیر اعظم بھی آدمی ہی تھیں۔ ان کا نعرہ ہے اسلام ہمارا دین، سو شلزم ہمارا اللہ دین اور جمہوریت ہماری دین ہے۔ بھٹو مرحوم سے کسی نے کہا تھا کہ آپ جا گیرداری نظام کیا ختم کریں گے، پہلے اپنی زینتیں تو غربیوں میں تقسیم کریں۔ بھٹو صاحب نے یہ سن کر کہا کہ میری زینتیں تو اتنی ہیں کہ ان کو پاکستان کے غربیوں میں بانٹا جائے تو ہر فرد کے حصے میں صرف پندرہ پیسے آئیں گے۔ یہ لو اپنے حصے کے پندرہ پیسے اور آرام

سے بیٹھ جاؤ۔ محترمہ کو بھٹو عزم تو نہ ملا، بھٹو صاحب صرف ایک ولی کو مانتے تھے، وہ تھا میکاولی۔ وہ اکثر دوروں پر محترمہ کو ساتھ رکھتے۔ شملہ معابدے پر بھٹو صاحب چاہتے تھے کہ جب معابدہ پر دھنخڑ ہوں تو بے نظیر موجود ہو۔ وند کے ارکان نے کامیابی اور ناکامی کا کوئی مقرر کر رکھا تھا کہ اگر ناکام ہوئے تو کہیں گے لڑکی ہوئی ورنہ لڑکا۔ سو جب رات ساڑھے بارہ بجے ارکان ”لڑکا ہوا ہے“ کہتے ہوئے محترمہ کے کمرے کی طرف آئے اور سامنے محترمہ کو دیکھا تو کہا ”لڑکا ہوئی ہے۔“

کہتے ہیں خدا نے مرد کو پسلے ہیلایا، پھر عورت کو پیدا کیا۔ عورت کو پسلے اس لیے پیدا نہ کیا گیا کہ خدا آدم کو کسی کے مشورے کے بغیر بناتا چاہتا تھا۔ دنیا میں صرف ایک خاتون ہے جو صرف مانگنے پر مشورہ دیتی ہے، وہ ہے لیدھی ڈاکٹر۔ مگر مس پریشانی نے کبھی مشورہ نہیں دیا، ہمیشہ فیصلہ دیا ہے۔ اس سے قبل مرد ہی عورتوں کو فیصلے دیتے آئے ہیں۔ محترمہ کے والد امیر عورت سے شادی کرنا چاہتے تھے، اس لیے ان کی پہلی بیوی امیر بیگم تھی۔ مس پریشانی نے بھی زدار پنے۔ مگر شادی کے بعد وہ مز زداری نہ بنیں۔ مس بے نظیر نے اپنے خاوند کو مسٹر بے نظیر بنا دیا۔ مسٹر بے نظیر خود بڑی خوبیوں والے ہیں۔ جیسے وہ سانس لیں تو صاف ہوا اندر جاتی ہے۔ ان کا دل ہر وقت دھڑکتا رہتا ہے۔ چلیں تو سایہ ساتھ چلتا ہے وغیرہ وغیرہ۔ یہ وہ شوہر کامدار ہیں جنہیں بیوی کی تقریر سننے کے لیے دیر سے گھر جانے کی بجائے جلدی اسیلی جانا پڑتا ہے۔ مس پریشانی کا بھیثیت وزیراعظم بیس ماہی اقتدار دراصل ماہی کا اقتدار ہی تھا۔

کہتے ہیں عابدہ حسین بے نظیر سے بڑی سیاست دان ہیں۔ جنہوں نے عابدہ حسین کو دیکھا ہے، وہ مانتے بھی ہیں۔ عابدہ حسین تو اتنی بڑی ہیں کہ بندہ ان سے بات کر رہا ہو تو اسے لگتا ہے وہ اجتماع سے خطاب کر رہا ہے۔ جبکہ محترمہ کی صحت مندی کے بارے میں یہی کہہ سکتے ہیں کہ ان کی صحت ”مندی“ ہی ہے۔ پارٹی کے لوگ ہر کام ان سے پوچھ کر کرتے ہیں۔ وہ تو یہ بھی پوچھتے ہیں کہ بی بی سوموار کو پارٹی لائن کے

مطابق کون سا دن ہو گا۔ اس بار دسمبر کے مینے میں مارچ آئے گا؟ جن سیاست دانوں کے پیچھے لاکھوں ہوں، انہیں نظر نہیں آتا اور اگر ان کے پیچھے کوئی نہ ہو تو وہ کسی کو نظر نہیں آتے۔ مس پریشانی کو اس معاشرے میں لاکھوں لوگ چاہتے ہیں۔ جس معاشرے میں ایک بھی مرد چاہے تو یہ بھی چھوٹی بات نہیں سمجھی جاتی۔ محترمہ اپنی ذات سے نہیں، ذہانت سے متاثر کرتی ہیں۔ ویسے ذہانت عورت کی وہ خوبی ہے جس کا نہ ہونا بھی خوبی سے کم نہیں۔

پورے کام کو آدھا نہیں کرتیں، آدھے کام کو پورا کرتی ہیں۔ ان ملکوں میں رہیں جماں عورتوں کا لباس دیر سے شروع ہوتا ہے اور جلد ختم ہوتا ہے، مگر وہ اب ایسا لباس پہنتی ہیں جو جلد شروع ہو جاتا ہے اور دیر سے ختم ہوتا ہے۔ وہ جمورویت کی شہزادی ہیں۔ ان سے پوچھو۔ ”جموروی حکومت سے کیا مراد ہے؟“ کہیں گی۔ ”ہماری حکومت“ سندھی کو مادری زبان کہتی ہیں۔ ان کی مادری زبان ان کی والدہ کو نہیں آتی۔ بچپن میں محترمہ نے دوسرے بچوں سے پسلے بولنا شروع کر دیا۔ اب بھی اپنی پسند کی آواز سننا چاہیں تو بولنے لگتی ہیں۔ سننا تو اب تک نہیں آتی۔ انہوں نے اردو کا شیوزر رکھا تا کہ اردو کی غلطیاں نکال سکے۔ حالانکہ ان کی اردو پڑھ کر لگتا ہے کہ شیوزر کو ان کی درستیاں نکالنا چاہیں۔ اب بھی محترمہ کی اردو سمجھنے کے لیے اردو کی سمجھ ہوتا اتنا ضروری نہیں جتنا انگریزی کی۔ اردو کی املا تو اب بھی ایسی ہے کہ عامر کو آمر، فیا بیطس کو ضیا بیطس اور ضیاء الحق کو ضیاع الحق ہی لکھتی ہیں۔ البتہ آمر یوں کہتی ہیں جیسے کہہ رہی ہوں۔ ”آ..... مر“

مقرر ایسی کہ کمیونزم پر کئی گھنٹے ایک فقرہ بھی اس کی حمایت اور مخالفت میں کہے بغیر تقریر کر سکتی ہیں۔ دوسرے لیڈروں سے اس لحاظ سے مختلف ہیں کہ جیسی باتیں دوسرے سیاست دان سوچے سمجھے بغیر کہہ دیتے ہیں، وہی یہ سوچ کر کہتی ہیں۔ جتنا وہ کام کرتی ہیں اور نہیں تھکتیں، اتنا تو ہم آرام کریں تو تھک جائیں۔

مصروفیت کا یہ عالم کہ خاوند سے ملاقات ہونا تو دور کی بات، کئی کئی ماہ محترمہ کی خود سے ملاقات نہیں ہو پاتی۔ وہ خوفزدہ لڑکی ہیں اور خوفزدہ لڑکی سے نذر کوئی نہیں ہو سکتا۔

URDU4U.COM

سوانح عمریاں پڑھنے کا شوق ہے۔ جب پسند کی سوانح عمری کو دل چاہا تو اپنی سوانح عمری لکھ دی۔ بڑی بات پر خوش نہیں ہوتیں، البتہ چھوٹی سے چھوٹی بات پر ناراض ہو جاتی ہیں۔ شروع میں پارٹی میٹنگز میں کوئی ان سے اختلاف کرتا تو روتی ہوئی انھے جاتیں۔ اب یہ کام اختلاف کرنے والے کو ہی کرنا پڑتا ہے۔ بقول کرسٹینا لیمب وہ بھیتیز وزیر اعظم سرکاری دعوتوں میں کھانوں اور برتوں پر نیادہ توجہ دیتیں۔ اتنی توجہ اس مسئلے پر نہ دیتیں جس وجہ سے یہ دعوت دی ہوتی۔ ایسے دل کی ہیں کہ اگر ان کے ہاتھ کا پکا کھانا بلی کھالے تو انہیں اتنا دکھ ہو گا کہ اس وقت تک اداں بیٹھی رہیں گی جب تک آپ یقین نہ دلا دیں کہ بلی نیج جائے گی۔ انہیں پاکستانی سفید بلیاں پسند ہیں جس کی ایک وجہ یہ ہے کہ پاکستانی سفید بلیاں کالی نہیں ہوتیں۔

عمر کے معاملے میں عورتوں کا یہ رویہ رہا ہے کہ جب وہ چھوٹی ہوتی ہیں تو چاہتی ہیں انہیں بڑا سمجھا جائے اور جب بڑی عمر کی ہو جاتی ہیں تو چاہتی ہیں، انہیں چھوٹی سمجھا جائے مگر محترمہ ان خواتین میں سے ہیں جو کسی کو خود سے بڑا نہیں سمجھتیں۔ وہ تو چھوٹ کو یوں بلاتی ہیں جیسے بچوں کو بلا رہی ہیں۔ وہ نیادہ سے نیادہ وقت میں کم سے کم دوست اور کم سے کم وقت میں نیادہ سے نیادہ دشمن بنانے کا گر جانتی ہیں۔ مولویوں کے بارے میں ان کی رائے وہی ہے جو مولویوں کی ان کے بارے میں ہے۔ نصرت بھٹو اور بے نظیر کے اشائل میں اتنا ہی فرق ہے، جتنا ان کے پیشہ شائل میں۔

کہتی ہیں میں سیاست دان نہ ہوتی تو اخبار کی ایڈیٹر ہوتی۔ ویسے ہر عورت میں ایڈیٹر بننے کی پیدائشی صلاحیتیں ہوتی ہیں۔ خاوند کی جیب ان سے اچھی کون ایڈٹ کر سکتا ہے۔ کہتی ہیں بلاول کو وکیل بناؤں گی یا فوجی جرنیل۔ فیصلہ صحیح ہے۔ اگر فوجی جرنیل بن گیا تو راج کرے گا اور اگر وہ نہ بن سکا تو پھر وکیل ہونا چاہیے تا کہ اپنے خلاف

ہونے والے مقدمے توڑ سکے۔ ارسٹو کرتا ہے کہ کسی کی افتاب طبع کا سراغ اس کے چھوٹے چھوٹے کاموں سے ملتا ہے، بڑے بڑے کاموں سے نہیں۔ بڑے کام تو بندہ سوچ سمجھ کر کرتا ہے اور بسا اوقات طبیعت کے خلاف کرتا ہے۔ مگر محترمہ نے ساری زندگی کبھی چھوٹا کام کیا ہی نہیں۔ وہ تو سر درد کی دوا بھی کھا رہی ہوں تو لگتا ہے، 'قوم کا درد سر کم کرنا چاہتی ہیں۔ خود پر اتنا اعتماد ہے کہ کسی پر اعتماد نہیں۔ والد کے نقش قدم اور نقش قدم پر پل رہی ہیں۔ مارشل لاء سے اتنا ڈرتی ہیں کہ اس کی موجودگی میں ان کے منہ سے کرسی نہیں، آیت الکرسی نہلکتی ہے۔ ضیاء الحق کو قاتل کہتی ہیں حالانکہ وہ تو انتقال دیکھ ہی نہیں سکتے تھے۔ جیتنے جی ان سے اقتدار کا انتقال نہ دیکھا گیا کسی اور کا کیا دیکھا جاتا۔ ضیاء الحق ست آدمی تھے کہ انہوں نے نوے دن کا کام نو سال میں کیا، جبکہ محترمہ اتنی تیز نہلکیں کہ پانچ سال کی حکومت ڈیڑھ سال میں پوری کر دی۔ وہ فتح حاصل کرنے کے لیے کچھ بھی کر سکتی ہیں، یہاں تک کہ ہار بھی سکتی ہیں۔ ضیاء الحق مارشل لاء میں اکثر کارکنوں نے انہیں کمر دکھائی۔ کچھ نے اس لیے بھی دکھائی تا کہ اس پر پڑے کوڑے دکھا سکیں۔ میاں نواز شریف کے اس قدر خلاف ہیں کہ ایک وقت ایسا آیا کہ میاں کا نام لینا چھوڑ دیا۔ ان دونوں وہ اللہ میاں کو بھی اللہ صاحب کرنے لگیں۔ اقتدار میں آنے کے لیے مزاروں پر چادریں چڑھائیں، ایک چادر خود پر بھی چڑھائی۔

مس پریشانی بے نظیر کم، بھتو کی بیٹی، مرتضی اور شاہنواز کی بہن، آصف کی بیوی اور بلاول کی ماں نیاہ ہوتی ہیں۔ ان میں عظیم سیاست دان بننے والی تمام خوبیاں موجود ہیں اور انہوں نے خود کو بڑی مشکل سے عظیم سیاست دان بننے سے روکا ہوا ہے اور اپنی مقبولیت کم کرنے کے لیے دن رات کام کر رہی ہیں۔ ان کا سیاسی سفر جو نیڈ اے (ذوالتفقار علی بھتو) سے شروع ہوا، اب اے نیڈ (آصف زرداری) تک آگیا ہے۔

• سئیل مین

وہ سیاست کے "میاں" ہیں اور اس کے ساتھ وہی سلوک کرتے ہیں۔ اس سے انہوں نے اپنا "لوہا" منوایا ہے۔ وہ پاکستان کے واحد سیاست دان ہیں جن کا نام جو بھی لیتا ہے، انہیں شریف ضرور کرتا ہے۔ مہاتما گاندھی جب تک بولنے نہ لگتے، سیاست دان نہ لگتے۔ یہ بھی جب بولنے نہ لگیں "شریف" کے بیٹے لگتے ہیں، سیاست دان نہیں لگتے۔ چپ ہوں تو لوگوں کو شبہ ہوتا کہ انہیں سیاست کا کچھ پتہ نہیں۔ بولیں تو یہ شبہ دور ہو جاتا ہے۔ شکل و صورت ایسی کہ جب وہ کچھ بھی نہیں تھے، تب بھی کچھ تھے۔ کالج کے زمانے میں پروفیسر مختار حسین یاد انہیں کلاس میں کھڑا کر کے کہتے۔ "مشر تم نہ کیوں رہے ہو؟" تو یہ جواب دیتے۔ "سر، میں نہ تو نہیں رہا۔ میری شکل ہی ایسی ہے۔" اپنے پسلے ہی ایکشن میں اخباروں اور اشتہاروں میں ایسی رنگیں تصویریں چھپوائیں کہ انہیں حکومت نہ ملتی تو فلمیں ضرور مل جاتیں۔ اتنے اچھے ماحول میں پروفسر پائی کہ ان کے بڑے ہو کر سیاست دان بننے کا سوچا بھی نہیں جا سکتا تھا۔ اس گھرانے میں تو پارٹی سے مراد بھی کھانے کی پارٹی لیا جاتا۔ وہ صنعت سے سیاست میں آئے اور سیاست صنعت میں آگئی۔ ایسی صنعت جس میں لاکھ لگاؤ اور ساکھے کماو، ساکھے لگاؤ اور لاکھ بناو۔ سیاست کے لیے دولت مان کا دودھ ہے۔ سرست ماہم نے کہا۔ "دولت چھٹی حس ہے، لیکن اس کے بغیر آپ دوسری پانچ حسوں کو بھی استعمال نہیں کر سکتے۔" میاں صاحب بڑے سے بڑا کیس بھی "بریف کیس" بنا دیتے ہیں۔ بقول ایماؤنکن "توواز شریف تحریک استقلال میں بینک کی حیثیت رکھتے، ضیاء الحق نے اسے قومیا دیا۔" پسلے "ندا مسلم لیگ" پر فدا رہے، پھر مسلم لیگ ان پر فدا ہو گئی۔ بقول پیر پگڑا "ضیاء الحق نے مارشل لاء دور میں جو وزیر اعلیٰ تخلیق کئے، یہ ان میں سے ایک ہیں۔" پنجاب میں کبھی تو انه خاندان سیاست میں اہم تھا، پھر ایسے جا گیردار روپے میں "ٹو" آنے

ہی رہ گئے۔ میاں صاحب صنعت کار ہیں۔ یوں صنعت اور کار پر روانی سے بولتے ہیں۔
بقول نام ”وہ خارجہ پالیسی کی بجائے مریضیز کاروں پر نیادہ روانی سے گفتگو کرتے ہیں۔“

URDU4U.COM
خدا نے انہیں بہت کچھ دیا، اور یہ بتانے کے لیے کہ خدا نے انہیں کیا کیا دیا ہے،
خدا نے انہیں بہت کچھ دیا ہے، مشیر دیئے۔ یہ سب ”اتفاق“ کی برکت ہے۔ بھٹو مرحوم
نے تو ”اتفاق“ کو ختم کرنا چاہا اور وہ ملک سے اتفاق ختم کرنے میں کامیاب بھی ہوئے
مگر اتفاق سے ضیاء الحق آگئے۔ تب سے ملک میں ہر طرف ”اتفاق“ ہی نظر آتا ہے۔
پنجاب کی دوستی، سندھ کی سادگی، سرحد کی دشمنی اور بلوچستان کی ویرانی مشہور ہے۔ لیکن
اگر کوئی سیاست دان کی دوستی کی تعریف کر رہا ہو تو یقین کر لیں کہ وہ میاں صاحب
کی تعریف کر رہا ہو گا۔ دوستوں کے ساتھ ملتے ہوئے دوست، تاجروں سے ملتے ہوئے
تاجر، بچوں سے ملتے ہوئے بچہ اور حکمرانوں سے ملتے ہوئے حکمران ہوتے ہیں۔ اگرچہ
یہاں تو سکندر مرزا جیسے حکمران بھی گزرے ہیں جو یوں سے ملتے ہوئے یوں ہوتے۔
وہ بات کھلے دل، منہ اور جیب سے سنتے ہیں۔ پہلے تقریر یاد کر رہے ہوتے تو لگتا، ان
کا امتحان ہے۔ مگر جب وہ تقریر کرتے تو لگتا، امتحان سنتے والے کا ہے۔ لکھی تقریر
یوں کرتے جیسے فی البدیہہ کر رہے ہیں، یعنی بے ربط۔ اب وہ تقریر یاد کر کے نہیں
کرتے، تقریر وہ کرتے ہیں، یاد لوگ کرتے ہیں۔ ان کی انگریزی سمجھنے کے لیے بندے
کے لیے اردو جانا ضروری ہے۔ کہتے ہیں گورنر میاں اظہر صاحب بی اے ہیں، مگر لگتے
نہیں۔ کیبھر یونیورسٹی میں بھی رہے۔ جی ہاں، چند گھنٹے وہاں رہے۔ وہ پاکستان کے
سب سے منگے لیڈر ہیں۔ جلوں میں اتنا خرچ آتا ہے کہ ایک ایک لفظ کئی کئی لاکھ
کا پڑتا ہے۔ ہمارے بوڑھے سیاست دان تو جوڑ توڑ اور جوڑ درد میں بہلا رہے ہیں، لیکن
میاں صاحب نوجوانی میں بہلا ہیں۔ بندہ ان کے پاس جس مسئلے کے ساتھ جائے، جب
واپس آتا ہے تو وہ مسئلہ نہیں ہوتا۔ اگر مسئلہ وہی ہو تو بندہ وہ نہیں ہوتا۔ وہ مخالفوں
کی ہر بات کا جواب ترکی بہ ترکی ہی نہیں دیتے، ترقی بہ ترقی بھی دیتے ہیں۔

رنجیت سنگھ کے بعد پنجاب پر سب سے زیادہ حکومت کرنے والے حکمران ہیں۔ کہتے ہیں، 'سکھ خالصتان ابھی تک اس لیے نہیں بنائے کہ ان کے لیڈر بڑے سکھ ہیں'، لیکن میاں صاحب "ان سکھ" سیاست دان ہیں۔ رنجیت سنگھ تو ہر کسی کو ایک ہی آنکھ سے دیکھتے ہیں تو ہر کسی کے لیے الگ آنکھ رکھتے ہیں۔ اپنی تھکاوٹ دور کرنے کے لیے کام کرتے ہیں۔ وہ متاثر کرنے کی کوشش نہیں کرتے، شاید اسی لیے متاثر کرتے ہیں۔ اپنے دہن اور دھن کے پکے ہیں۔

وزیر اعلیٰ پنجاب تھے تو لوگ انہیں لاٹ صاحب نہ کہتے، لاٹ صاحب کہتے۔ وزیر اعلیٰ تھے تو پلاٹ یوں دیتے جیسے وزیر اعظم بن کر پہلی نیکیاں دیں۔ دوستوں کو دیکھ کر بے اختیار ان کی طرف نہیں لپکتے، با اختیار لپکتے ہیں۔

ہر وہ کام کرتے ہیں جس میں فائدہ ہو۔ وہ تو ہر کسی سے مکرا کر بھی شاید اس لیے ملتے ہیں کہ انہیں پڑھے ہو گا، مکرانے پر پدنہ مسلز کو کام کرنا پڑتا ہے، جبکہ تیوبیاں چڑھانے میں ۶۵ مسلز لگتے ہیں۔ والد صاحب انہیں سخت سزا دینے چاہتے تو کتاب دیتے۔ ان کی پسندیدہ بک چیک بک ہے۔ غلطی کرنا انسان کا کام ہے اور اسے دوسروں کے کھاتے میں ڈالنا سیاست دان کا۔ صفائی کا اس قدر خیال رکھتے ہیں کہ جس کام کے پیچے پڑتے، باتحہ دھو کر پڑتے ہیں۔ اگر آپ چاہتے ہیں، ان کے بارے میں بری رائے رکھیں تو انہیں کبھی نہ ملیں اور اگر آپ چاہتے ہیں، ہمارے بارے میں اچھی رائے رکھیں تو ہمیں کبھی نہ ملیں۔

کرکٹ پسند ہے۔ ہمیں یہ اس لیے پسند ہے کہ اس میں کئی "اور" ہوتے ہیں۔ کرکٹ میں کوئی "نو بال" کہہ دے تو برا مان جاتے ہیں کہ کھیل میں ذاتیات پر نہیں اتنا چاہیے۔ بچپن میں کرکٹ کھیلتے، محلے کی نہیں ناس کرتیں۔ جو جیت جاتی، یہ اس کی طرف سے کھیلتے۔ حالانکہ ہمارے بچپن میں دونوں نہیں ناس کرتیں، جو ہمارے جاتی اسے ہمیں اپنی ٹیم میں شامل کرنا پڑتا۔ عوامی سوٹ انہیں سوٹ کرتا ہے۔ دن میں کئی بار

لباس بدلنے کی عادت ہے۔ یہ تب سے ہے جب ابھی وہ چند ماہ کے تھے۔

وہ پیاس سے مرے جا رہے ہوں، تب بھی ان کے ہونٹ سوکھے نظر نہیں آئیں گے۔

اور اگر ان کے ہونٹ خشک ہیں تو وہ پیاسے نہیں ہیں۔ خوبصورتی میں وہاں تک چلے جاتے ہیں، جہاں تک خوبصورتی جاتی ہے۔ برے کو ہی اس کے گھر تک چھوڑ کر نہیں آتے، اچھے کو بھی اس کے گھر تک چھوڑنے جاتے ہیں۔ سیاست میں صحت منداہ رہجان لانے کے لیے صحت کو بہتر بنانے کا رہجان ہے۔ اگرچہ وہ تو اپنے سرال میں قدم رکھیں تو دوسرا قدم اکھائے میں پڑتا ہے۔ ویسے کشتی اور سیاست میں یہی فرق ہے کہ کشتی لڑنے والا اپنے کپڑے خود اتارتا ہے۔ نوجوانی میں وہ دوستوں سے یوں گھل مل جاتے، لگتا مل نہیں رہے گھل رہے ہیں۔

افتدار نے انہیں پروان چڑھایا۔ اب وہ افتدار کو پروان چڑھا رہے ہیں۔ ایسی شخصیت ہیں کہ جس کاندھے پر ہاتھ رکھ دیں، وہ ان کو کاندھا دینے کے لیے تیار ہو جاتا ہے۔ بڑے حصتی اور حاتمی فیصلے کرتے ہیں۔ ان کو ساتھ ملا کر حکومت کی، جو مل کر گھوڑا بناتے، تو جو بتتا وہ اونٹ ہوتا۔ انہیں گلی دی جائے تو وہ لوٹاتے نہیں۔ جس کی وجہ پہنچ پاٹی یہ بتاتی ہے کہ بڑنس میں ہیں، جو ملے گا واپس نہیں کریں گے۔ مصطفیٰ کھر کے بارے میں پوچھا جائے کہ وہ آج کل پی پی میں ہیں یا این پی پی میں؟ تو اکثر جواب ملتا ہے، آج کل بیٹھ روم میں ہیں۔ جبکہ میاں صاحب بیٹھ روم میں بھی ہوں تو جواب ملتا ہے مسلم لیگ میں ہیں۔

انہوں نے کئی بندوں کو سیاست دان بنایا اور کئی سیاست دانوں کو بندہ بنایا۔ ویسے بھی افتدار کی کری پڑھنے کے لیے اپنے سے اوپر والے کے پاؤں کو سر سے اور نیچے والے کے سر کو پاؤں سے ٹھوکر مارنا پڑتی ہے۔ بہرحال میاں صاحب وہ خاص آدمی ہیں، جو کبھی کبھی عام آدمی بن کر وہی محسوس کرتے ہیں جو عام آدمی کبھی کبھی خاص بن کر محسوس کرتا ہے۔

• مز مسلم لیگ •

ہم نے ایک دوست سے پوچھا۔ ”جس شخص سے کہا جائے کہ آپ فوراً کچھ کر لیں، آپ کا تختہ الٹا جا رہا ہے اور وہ آگے سے کہے، اچھا سائیں! دیکھا جائے گا۔ آپ ایسے شخص کو کیا کہیں گے؟“ تو دوست بولا۔ ”میں اسے محمد خان جو نیجو کہوں گا۔“ جو نیجو صاحب ہمارے ملک کے دوسرے بڑے سیاستدان تھے۔ آپ پوچھیں گے۔ پہلے بڑے سیاست دان کون تھے؟ تو اس کا جواب ہے۔ ”باقی سب“ جو نیجو صاحب کو پہچانا بڑا آسان ہوتا، اگر دو سیاست دان گفتگو کر رہے ہوتے اور ان میں سے ایک بور ہو رہا ہوتا تو دوسرا محمد خان جو نیجو ہوتا۔ وضع قطع ایسی جو اتنی وضع نہ ہوتی جتنا قطع ہوتی۔ دیکھنے میں سیاست سے زیادہ ان کا تعلق ملکہ زکوہ سے لگتا۔ انہوں نے سیاست سے پاک سیاست کی۔ سیاسی قد ایسا کہ انہیں دیکھنے والی کی گپڑی گر پڑتی، مگر یہ گپڑی اکثر آگے کوئی گرتی۔ وہ سیاست میں شرافت کا نمونہ تھے۔ سیاست میں ایسے نمونے کہاں ہوتے ہیں۔ کسی نے کہا، آپ کمزور سیاست دان ہیں تو انہوں نے کمزوری دور کرنے کے لیے دو حصے کی شروع کر دیا۔ بچپن ہی سے صحت ایسی تھی کہ پہلی بار جب ڈاکٹر دیکھا تو بمشکل دیکھا کیونکہ زیادہ عمر ہونے کی وجہ سے نظر کمزور ہو چکی تھی۔

وہ بچپن میں اتنے تیز تھے کہ سکول سے ایک بجے چھٹی ہوتی تو پونے ایک گھر پہنچ جاتے مگر بڑے ہو کر بڑے ست ہو گئے۔ اتنا لیٹ آنے لگے کہ انہیں رلوے کا وزیر بنا دیا گیا۔ پیر پکارا تو انہیں رلوے بابو کہتے۔ ضیاء الحق نے انہیں وزیراعظم کی نوکری دی تو وہاں بھی ان کی پوزیشن ہمیشہ انجن کی بجائے ڈبے کی ہی رہی اور آپ جانتے ہیں، جب ڈبے کو انجن کے آگے لگایا جائے تو پھر انجن اسے دھکیلتا ہے، کھینچتا نہیں۔ وزیراعظم تھے تو نئے آنے والے سے ان کا یہ کہ کر تعارف کرایا جاتا کہ یہ

وزیر اعظم صاحب ہیں۔ ان کے وزیر اعظم بننے پر پاکستان کا ہر فرد خوش ہوا کہ اگر یہ بن سکتے ہیں تو میں بھی بن سکتا ہوں۔ ہمارے ایک محلے دار نے تو اس ڈر سے سیاست چھوڑ دی کہ اس حساب سے اگلی باری میری ہے۔ اور اگر میں وزیر اعظم بن گیا تو اتنا مشہور ہو جاؤں گا کہ صحیح دی لینے نکلوں گا تو شام کو کہیں گھر واپس آ سکوں گا، کیونکہ راستے میں ہر کوئی اپنا مسئلہ لیے بیٹھا ہو گا۔

ہمارے پیشتر سیاست دانوں نے وزیر اعظم بننے کی کوشش کی اور ناکام رہے۔ انہوں نے وزیر اعظم ہوتے ہوئے وزیر اعظم بننے کی کوشش کی اور ناکامیاب رہے۔ ضماء الحق نے جب انہیں وزیر اعظم بنایا تو یہ یوں خوش تھے جیسے سیور ریفل لکٹ پر ان کا وزیر اعظم کا انعام نکلا ہو۔ پیر لپگڑا صاحب کہتے ہیں۔ ”ہم (سندھ) نے پاکستان کو دو وزیر اعظم دیئے، ان کی لاشیں ملیں، ہم نے ایک لاش دی تو اسے وزیر اعظم بنا دیا۔“

سندھری آم کی طرح میثھی شخصیت محمد خان جو نیجو نے ۱۹۳۲ء میں پہلی بار ”سندھری“ میں آنکھ کھولی۔ دوسری بار کب کھولی، پکا پتہ نہیں۔ لندن سے سینئر کیبرج اور زراعت میں ڈپلومہ حاصل کیا۔ لندن انہیں پسند تھا کیونکہ وہاں انگریز اپنا منہ صرف ماؤچھے نو ماؤچھے سانس دلانے کے لیے استعمال کرتے ہیں۔ ان کی زبان بھی ناک میں ہوتی ہے۔ ہمارے ہاں تو ناک میں دم ہوتا ہے۔ جو نیجو صاحب کا بھی منہ کھلا ہوتا تو لوگ سمجھتے، سانس لینے کے لیے کھولا ہو گا یا دوسرے کی بات سننے کے لیے۔ منہ سے الفاظ یوں نکلتے جیسے ریزگاری نکال رہے ہوں، یعنی گن گن کر۔ چلاتے تک سرگوشی میں۔ جس کام کے لیے دوسرے زبان ہلاتے، یہ خود کو ہلاتے۔ جب تک بلند آواز میں نہ بولتے، خود اپنی بات نہ سن سکتے۔ بیک وقت ہاں اور ناں یوں کہتے کہ دونوں کا مطلب ایک ہی ہوتا۔ وہ ان لوگوں میں سے تھے جو پیسہ سکھانے کے لیے دھوپ میں کھڑے ہو جاتے ہیں۔ کوئی نیادتی کرتا، اسے اتنی جلدی معاف کر دیتے کہ لگتا انہیں پہلے ہی پتہ تھا کہ یہ نیادتی کرے گا۔

وہ پیر پگائے صاحب کی دیافت ہیں۔ کچھ لوگ کہتے ہیں، وہ ان کی ایجاد ہیں۔ وزیر اعظم تھے تو ماتحتوں کے ٹیلیفون بل تک چیک کرتے، ان کے دور میں تو چائے منگوانے کے لیے فائل موسو کرانا پڑتی۔ سابق وزیر جسونہ سنگھ کی طرح وہ بہت بچت کرتے۔ جسونہ سنگھ تو پڑول یوں بچاتے کہ جس گاڑی میں دفتر آتے، اسے ڈرائیور کو دے کر واپس گھر بھجو دیتے اور دفتر کے بعد خود پیدل گھر جاتے تا کہ پڑول کی بچت ہو۔ پہلے جو نجبو صاحب کے فیصلے بڑے داشتمانہ ہوتے، مگر بعد میں انہوں نے خود فیصلے کرنا شروع کر دیئے۔ یہ غلط ہے کہ وہ آج کا کام کل کرتے، وہ تو کل کا کام بھی آج کرتے۔ کبھی دوسروں کی غلطیوں سے فائدہ نہ اٹھایا۔ انہوں نے تو کبھی اپنی غلطیوں سے فائدہ نہ اٹھایا۔ اگر کسی کام میں جلدی کی تو وہ دیر کرنے میں۔ وہ تو جتنی دیر میں شیو کرتے، اتنی دیر میں شیو پھر اتنی ہی ہو پکھی ہوتی۔ وہ بارات میں شامل ہونے کے لیے گھر سے نکلتے تو ولیسے پر پہنچتے۔ ایک بار انہیں صح کی ایک تقریب میں پابندی وقت پر تقریب کرنا تھی، آپ تقریب میں پہنچے اور کہا۔ ”گذ آفرنون“

اوجزی یکپ جب اجزی یکپ بنا تو انہوں نے کہا، اس میں میرا کوئی ہاتھ نہیں تھا۔ واقعی جب یہ واقعہ ہوا، ان کے دونوں ہاتھ ان کی جیب میں تھے۔ ان دونوں انہیں بہت کم نیند آتی، ہر چند روز کے بعد انھوں پڑتے۔ ضیاء الحق نے جب اسمبلی توڑی تو کسی نے ان سے پوچھا۔ ”ایسا آپ کے ذہن میں تھا؟“ کہا۔ ”میرے ذہن میں تو کچھ نہیں تھا۔“ تو سننے والے نے کہا۔ ”واقعی ذہن میں کچھ ہوتا تو ایسا کیوں ہوتا۔“

وہ کامل سی گزر ان کا ذکر ممتاز کالہوں میں نہیں ہو سکتا۔ ذوالفقار علی بھٹو وزیر اعظم بنا چاہتے تھے۔ یہ جب وزیر اعظم تھے، ذوالفقار علی بھٹو بنا چاہتے تھے۔ بولتے یوں جیسے بھٹو صاحب چپ ہوتے، یعنی دوسروں کو کچھ پتہ نہ ہوتا کہ وہ کیا کہنا چاہ رہے ہیں۔ بھٹو صاحب جیسی گاڑی اور وہی ڈرائیور ہی نہ رکھا، بلکہ گاڑی کی رفتار بھی وہی رکھی۔ مزاج ایسا تھا کہ جو دروانہ بٹن بانے سے کھلتا، اس کے کھلنے پر بھی ”شکریہ“ کہتے۔

صحیح چھڑی لے کر یوں واک کرنے شکتے کہ گلتا چھڑی کو واک کرانے نکلے ہیں۔ پیر پکاؤ صاحب کو ملنے جاتے تو جوتا پہلے اتار لیتے۔ انہیں اس بات پر بھی غصہ آتا، جس پر جو غصہ نہ کرے اس پر غصہ کرنا چاہیے۔ پرائم مشر تھے تو ان کے ساتھ P.M. بھی لکھا ہوتا۔ تو لوگ اس سے مراد وقت ہی لیتے۔ ان کا پانچ نکالی پروگرام نقابتی پروگرام ثابت ہوا۔ اس قدر محتاط ہوتے کہ احتیاط کرنے میں بھی احتیاط کرتے۔ وہ سیاست میں یکدم پیچھے سے آگئے اور اتنا آگے نکل گئے کہ ان کے پیچھے دور دور تک کوئی نہ تھا۔ مسلم لیگ ان کی وہ کمزوری رہی جس میں ان کی طاقت تھی، لیکن جب مسلم لیگ پوری ہوتی، وہ اس کے پورے صدر نہ ہوتے۔ جب وہ اس کے پورے صدر ہوتے تو مسلم لیگ پوری نہ ہوتی۔ لوگ انہیں مسلم لیگ کی یہہ کہتے، مگر جب وہ نہ رہے تو مسلم لیگ یہہ ہو گئی۔ ہر جگہ دیر سے پہنچنے والے محمد خان جو نیجوں نے صرف اللہ کے پاس پہنچنے میں جلدی کی۔

• سندھی گاندھی •

ہم سمجھتے ہیں، بھارت والے مہاتما گاندھی کی اس لیے پوجا کرتے ہیں کہ ان کے نام "گاندھی" میں ہندوؤں کی سب سے مقدس ہستی آتی ہے۔ وہ ہے "گاں" یعنی گائے اور ساتھ "دھی" بھی ہے۔ گائے دودھ کی فیکٹری ہے جس کی چار نائنگلیں اور ایک دم ہوتی ہے، جو دم نہیں لینے دیتی۔ بچپن میں ماں سڑھی ہم سے پوچھتے۔ "کن کن چیزوں میں دودھ ہوتا ہے؟" تو ہم کہتے۔ "چائے اور گائے" سو گاں دھی ہمارے لیے کھانے کی چیزیں ہیں۔ پھر پتہ نہیں جی ایم سید کو سندھی گاندھی کیوں کہا جاتا ہے۔ مہاتما گاندھی کی طرح ان کا لباس بھی ایسا نہیں ہوتا، جیسے ہو تو لوگ یہ نہ کہیں کہ اس نے جسم چھپا رکھا ہے۔ یہی کہیں کہ جسم نے لباس چھپا رکھا ہے۔ پھر بھی گاندھی جی کی لگوٹی اتنے کام کی تھی کہ اب تک ان کے مجاہروں اور ہمارے مجاہروں میں استعمال ہوتی ہے۔ ان سے قبل ہمارے پاس سرحدی گاندھی تھے۔ ان تینوں گاندھیوں میں ہمیں تو خرابی صحت کے علاوہ اور کچھ مشترک نظر نہیں آیا۔ مہاتما گاندھی اتنے سوم تھے کہ آپ انہیں مہاتما سوموار کہہ سکتے ہیں۔ مہاتما بدھ کو آپ پہلے ہی جانتے ہیں۔ سندھی گاندھی سید ہیں۔ یوں آپ انہیں مہاتما جمعرات کہہ سکتے ہیں۔

پہلی بار ایسے سید گرانے میں آنکھ کھولی، جہاں بچے کو پہنچنے سے پہلے بھی بسم اللہ شریف پڑھی جاتی ہے۔ البتہ دوسری بار کراچی کے آنکھوں کے ہسپتال میں آنکھ کھولی۔ بچپن میں غلام مرتفعی تھے، پھر جی ایم ہو گئے۔ نام کے ساتھ بعد میں سید یوں لکھتے جس طرح ہم جیسے ایم بی بی ایس لکھتے ہیں۔ گزشتہ تیس چالیس سالوں سے جو اہم کام کر رہے ہیں، وہ بوڑھا ہوتا ہے۔ بہر حال اب وہ واحد سیاست دان ہیں جن کو بندہ کہہ سکتا ہے کہ اب آپ بوڑھے نہیں ہو سکتے۔ اگرچہ ان کی مزید پندرہ بیس سال ہونے کی خواہش ہے۔ یہ الگ بات ہے کہ بوڑھے بھی انہیں بزرگ سمجھتے ہیں۔ بڑھاپے میں

آدمی دوسری بار بچپن گزار رہا ہوتا ہے، مگر اسے سمجھانے کے لیے گھر میں کوئی بڑا نہیں ہوتا۔ سندھی گاندھی بھی اپنا دوسرا بچپن گزار رہے ہیں، یقین نہ آئے تو ان کی باتیں سن لیں۔ ان کی سالگرہ پر ایک نجعوان سیاست دان نے کہا۔ ”میری خواہش ہے کہ میں آپ کی سویں سالگرہ میں بھی شرکت کروں تو انہوں نے اسے سر سے پاؤں تک دیکھتے ہوئے کہا، بظاہر تو تمہیں دیکھ کر مجھے یہی امید ہے کہ تم میری سویں سالگرہ میں شرکت کے لیے موجود ہو گے۔“

اپنا شجرہ نسب وہاں تک لے جاتے ہیں جہاں نب ابھی شجر پر ہی ہوتا تھا۔ وہ ان لوگوں میں سے ہیں جو خود کو ۲۵ سال سے پاکستانی، چودہ سو سال سے مسلمان اور پانچ ہزار سال سے سندھی کہتے ہیں۔ اپنے سندھ میں پیدا ہونے پر اس قدر فخر کرتے ہیں جیسے یہ سب ان کی ذاتی کوششوں سے ہوا ہو۔ سندھ میں جی ایم سید کا بڑا احترام ہے۔ سندھی تو جس کا احترام کرنا چاہیں، اسے شاہ کرنے لگتے ہیں۔ جیسے دیائے سندھ کو بھی وہ دیائے شاہ کہتے ہیں۔

تحریک خلافت سے سیاست کا آغاز کیا۔ تحریک ختم ہو گئی، مگر وہ خلیفہ ہو گئے۔ مسجد منزل گاہ تحریک کے قائد کے طور پر مسجد کو منزل گاہ بنایا۔ ۱۹۷۳ء میں علیحدہ مسلم ملک کے لیے قرارداد پیش کی۔ پاکستان بننے سے پہلے ہی قائدِ اعظم کی رفات سے باختہ دھو لیئے، اسی دن سے باختہ دھوئے ہوئے ہیں۔ بڑے ڈرانے والے بیان دیتے ہیں، مگر ان کے بیان سن کر رنگ پیلا نہیں پڑتا ہے کہ ان کا بڑا قابل بیان بھی ناقابل بیان ہوتا ہے۔

کہتے ہیں، میں کئی سال آگے دیکھتا ہوں، حالانکہ ان کی نظر ایسی ہے کہ کئی قدم آگے نہیں دیکھ سکتے۔ نظر کی عینک آنکھ سے لگائے رکھتے ہیں، جس کا یہ فائدہ ہے کہ انہیں عینک نظر آتی رہتی ہے۔ جو بات کرنا ہو، لکھ کر کرتے ہیں۔ اب تو یہ حالت ہے کہ جو بات سننا ہو، وہ بھی لکھ کر سنتے ہیں۔ ان کی اتنی کتابیں ہیں کہ اگر ہم ہر سال ایک کتاب لکھیں تو پھر بھی ان جتنی کتابیں لکھنے کے لیے ہمیں دو تین کتابیں

پیدا ہونے سے پہلے لکھتا ہے گی۔ ان کی ہر کتاب میں ایک ہی بات ہوتی ہے۔ ایک بار وہ پبلشر کے پاس اپنی نئی کتاب کا مسودہ لے کر گئے۔ پبلشر نے مسودہ ایک نظر دیکھ کر اس میں گلی پن نکال کر رکھ لی اور مسودہ سندھی گاندھی کو واپس دیتے ہوئے کہا۔ ”سید سائیں یہ رکھ لیں، اس میں جو نئی چیز تھی وہ میں نے نکال لی ہے۔“ لگتا ہے انہوں نے آخری کتاب پہلے لکھ لی، پہلی کتاب آخر میں لکھ رہے ہیں۔ لوگ ان کی کتاب پڑھ کر بھی کہتے ہیں۔ ”ہم نے آپ کی کتاب پڑھ لی ہے، اب آپ یہ بتائیں کہ آپ کیا کہنا چاہتے ہیں؟“

سندھی گاندھی اتنے گھر میں نہیں رہتے، جتنے خبروں میں رہتے ہیں۔ ان کی پگہ اور پگ تھے تاریخ کے قدیم خطے ہیں۔ ان کی ذات ایک خزانہ ہے۔ ویسے سندھ کے جو حالات ہیں، اس میں تو خزانہ بچانے کا ایک ہی طریقہ ہے کہ اسے زمین میں دبا دیا جائے۔ چھرے پر ایک مخصوصیت اور مصروفیت۔ ان کے چھرے پر جو چیز سب سے واضح ہے، وہ ان کی عینک ہے جس کے بغیر ان کے لیے کچھ واضح نہیں ہے۔ انہیں تو عینک کے بغیر خواب تک صاف دکھائی نہیں دیتے۔

کتاب چھپوانے سے پہلے ہی اس پر پابندی لگانے کا انتظام کر لیں گے۔ اگر پابندی نہ لگنے کا پچاس فیصد بھی شک ہو تو نہیں چھپائیں گے۔ ویسے بھی ہمارے ہاں پابندی سے وہی کتاب پڑھی جاتی ہے جس پر پابندی لگی ہو۔ وہ ان لوگوں میں سے ہیں جو اس قدر مستقل مزاج ہوتے ہیں کہ چاہیں تو اپرین کو سر درد لگا دیں۔ وہ ان سیاست دانوں میں سے ہیں جن کا اگر کوئی ذہن تبدیلی کر سکتا ہے تو وہ نیورو سرجن ہی ہو سکتا ہے۔ تلفظ ایسا کہ بھاری کہتے ہیں۔ ان کے پاس سندھ کے ہر مرض کا علاج ہی نہیں، ہر علاج کے لیے ایک مرض بھی موجود ہے۔ تاریخ سے اس قدر لگاؤ ہے کہ جو بھی ملے، اس سے پوچھتے ہیں۔ ”آج کیا تاریخ ہے؟“ اتنی دیر گھر میں نہیں رہے، جتنا دیر جیل میں رہے۔ سو ان کے لواحقین جیل کو بھی اپنی منقولہ جائیداد سمجھتے ہیں۔

یادداشت ایسی کہ ان کے سامنے ایک بات کئی بار کی جائے تو انہیں یاد ہو گا کہ یہ
کتنی بار کی گئی۔ یہ الگ بات ہے کہ یہ پتہ نہ ہو گا کہ کیا بات کی گئی۔ قائل
کرنے کی ان میں بڑی صلاحیت ہے۔ وہ آپ کو وقت ضائع ہونے پر لیکھ رہے رہے
ہوں تو آپ فوراً قائل ہو جائیں گے کہ آپ کا وقت ضائع ہو رہا ہے۔ جبے سندھ
والے ان کی بات اس قدر مانتے ہیں کہ سندھی گاندھی چپ بھی ہوں تو وہ ان کی
ہاں میں ہاں ملا رہے ہوتے ہیں۔ ساری زندگی شراب کو ہاتھ نہیں لگایا۔ انہوں نے تو
بھی شرابی کو ہاتھ نہیں لگایا۔ ۱۹۷۰ء کے بعد ایکش میں کھڑے نہیں ہوئے۔ کہتے
ہیں، میں اتنا پیار ہوں کہ دو منٹ سے زیادہ کھڑا نہیں ہو سکتا۔ کو جبے سندھ، سندھ
میں ہاری ہے تو کہیں گے، جبے سندھ میں سندھی ہاری ہے۔ وہ پسلے پاکستان کے علمبردار
تھے، اب لم بردار ہیں۔ اپنی ”فطرت“ کے باعث اب سندھ اور چھڑی کے سارے کے
بغیر ایک قدم نہیں اٹھا سکتے۔

پاکستان کو اپنا ”ٹوٹ انگ“ کہتے ہیں۔ ان کے ماننے والے بڑے دنوں سے دن رات
ایک کر رہے ہیں۔ اب تو وہاں دن رات ایک ہو بھی گئے ہیں کہ وہاں تو نوکری کے
لیے ڈاکومنٹ سے مراد ڈاکو کا منٹ ہوتا ہے۔ شروع سے علیحدگی پسند تھے، جس کا مطلب
یہ نہیں کہ جسے پسند کرنا ہوتا، اسے علیحدگی میں کرتے۔ وہ سیاست دان ہیں اور ہمارے
ہاں سیاست دان ہوتے ہیں، سائنس دان نہیں ہوتے کہ سائنس دان پسلے اپنے سارے
تجربے چوہوں اور خرگوشوں پر کرتا ہے اور سیاست دان براہ راست انسانوں پر۔ پھر نتیجہ
یہ نکلتا ہے کہ بغلہ دیش بنانے والوں کو بغلہ ملتا ہے نہ دیش۔

• ملا نصر الدین

ساری دنیا انہیں پیر سمجھتی ہے مگر وہ خود کو پیر نہیں، جوان سمجھتے ہیں۔ دیکھنے میں سیاست
دان نہیں لگتے اور بولنے میں پیر نہیں لگتے۔ قد اتنا ہی بڑا، جتنے لمبے ہاتھ رکھتے ہیں۔
چلتے ہوئے پاؤں یوں احتیاط سے نہن پر رکھتے ہیں کہ کہیں بے احتیاطی سے مریدوں
کی آنکھیں نیچے نہ آ جائیں۔ اتنا خود نہیں چلتے، جتنا دماغ چلتا ہے۔ دور سے یہی پتہ
چلتا ہے کہ چل رہے ہیں۔ یہ کسی کو پتہ نہیں ہوتا، آ رہے ہیں یا جا رہے ہیں۔ سیاست
میں ان کا وہی مقام ہے جو اردو میں علامتی افسانے کا۔ خاندان کے پسلے صبغۃ اللہ اول
کے سر پر پگ باندھی گئی اور وہ پسلے پا گاہ پیر کملائے۔ یہ بھی اسی خاندان کے چشم
و چاغ ہیں جس کی چشم بھی چاغ ہے۔ بچپن ہی سے پردے کے اس قدر حق میں
تھے کہ ۱۹۷۳ء میں جب کراچی میلوے اشیش سے انگلینڈ روانہ ہوئے تو پردے کی وجہ
سے پتہ نہیں چل رہا تھا کہ جا رہے ہیں یا جا رہی ہیں۔ ۱۹۵۲ء میں یوں پاکستان کو
واپس آئے جیسے پاکستان کو واپس لائے ہوں۔ کسی نے کہا۔ ”انگلینڈ وہ جگہ ہے جہاں
سب سے نیادہ وحند ہوتی ہے۔“ کہا۔ ”اتی وحند تھی کہ جگہ نظر ہی نہ آئی۔“
پسلے کالعدم مسلم لیگ کے صدر بننے، پھر مسلم لیگ کے کالعدم صدر بننے، پھر مسلم لیگ
بن گئے۔ اس لیے اب دوڑ وہ رہے ہوتے ہیں اور سانس مسلم لیگ کی پھولنے لگتی ہے۔
وہ بڑے پائے کے سیاستدان ہیں، جس کی ایک وجہ تو یہ ہے کہ ہمارے ہاں ”چھوٹے
پائے“ کے سیاست دان ہوتے ہی نہیں، حالانکہ چھوٹے پائے منگے ہوتے ہیں۔ وہ پاکستانی
سیاست کی اقوام متحده ہیں اور اقوام متحده وہ جگہ ہے جہاں دو چھوٹے ملکوں کا مسئلہ ہو
تو مسئلہ غائب ہو جاتا ہے۔ چھوٹی اور بڑی قوم کا مسئلہ ہو تو چھوٹی قوم غائب ہو جاتی
ہے اور اگر دو بڑی قوموں کا مسئلہ ہو تو اقوام متحده غائب۔

خود کو جی ایچ کیو میں کھڑا کرتے ہیں۔ جی ایچ کیو انہیں اتنا پسند ہے کہ ہمیں تو ”جی ایچ کیو“ سے مراد ”جی حضوری کرنا“ لگتا ہے۔ ۰ مسلم لیگ کے خادم نہیں، خاوند ہیں اور مسلم لیگ ان کی بیوہ ہے۔ ان کے بیان پڑھ کر لگتا ہے جیسے ان کا تعلق محکمہ بندی سے ہے۔ شاید ۰ اس لیے بار بار منصوبہ بندی پر زور دیتے ہیں کہ ابھی سات ماہ بھی نہیں ہوتے اور نئی مسلم لیگ کی ولادت ہو جاتی ہے۔

دوران گنگلو جمال پتہ چلے کہ دوسرا ان کی بات سمجھ رہا ہے، ”فورا“ بات بدل دیتے ہیں۔ آدھا دن ۰ کہتے ہیں جو سننا چاہتے ہیں اور باقی آدھا دن ۰ نہ سنتے ہیں جو کہنا چاہتے ہیں۔ فقرہ یوں ادا کرتے ہیں جیسے بل ادا کر رہے ہوں۔ جس موضوع پر دوسرے ہائے ہائے کر رہے ہوتے ہیں۔ یہ ”ہائے“ کہہ کر گزر جاتے ہیں۔ کسی کی بات کی پروا نیں کرتے، مگر چاہتے ہیں ان کی بات پر واہ کی جائے۔ لوگ ان کو ملنے سے پہلے وضو کرتے ہیں۔ وضو تو دوسرے سیاست دانوں سے ملنے والوں کو بھی کرنا پڑتا ہے مگر ملنے کے بعد۔ جانوروں کی حرکتوں سے بہت محظوظ ہوتے ہیں، اس لیے کسی کی حرکت سے محظوظ ہوں تو بندہ پریشان ہو جاتا ہے کہ پتہ نہیں مجھے کیا سمجھ رہے ہیں۔ ان کے پاس کئی گھوٹے ہیں جو اکثر رسیں اور ایکشن جیتنے رہتے ہیں۔ اپنی تعریف سن کر خوش نہیں ہوتے، آخر بندہ چوپیں گھننے ایک ہی بات سن کر خوش تو نہیں ہو سکتا۔

مرید اپنی نگاہیں ان کے پاؤں سے اوپر نہیں لے جاتے، اس لیے اگر کوئی مرید کے کہ میں نے پیر سائیں کو ننگے دیکھا تو مطلب ہو گا، ننگے پاؤں دیکھا۔ پیر صاحب منفرد بات کرتے ہیں۔ اگر کوئی کے کہ پیر صاحب آپ نے ایک جوتا اتنا رہا ہے تو کہیں گے۔ ”نہیں، ہم نے ایک جوتا پہنا ہوا ہے۔“ ان کی چائے میں چینی کم ہو تو کہیں گے۔ ”اس چینی میں چائے نیا ہے۔“ ۰ جس کے سر پر ہاتھ رکھ دیں، ۰ نہ سر ہاتھ پر رکھ لیتا ہے۔ جب ۰ پیر جو گوٹھ سے لاہور آتے ہیں تو پیر جو گوٹھ بھی لاہور آ جاتا ہے۔ ان دنوں لاہور کہاں جاتا ہے؟ اس کا پکا پتہ نہیں۔ مرید انہیں اپنے ہاتھ سے کام نہیں کرنے دیتے۔ اس لیے پیر صاحب کے ہر کام میں کسی اور کا ہاتھ ہوتا ہے۔

ان سے حور کا مذکر پوچھو تو شاید حر کیں۔ جی ایم سید کے بقول پیر صاحب جھوٹ نہیں بولتے۔ گویا وہ پیر صاحب کو سیاست دان نہیں مانتے۔ ویسے پیر صاحب کے الیشن کے نتائج سے تو یہیشہ یہ لگتا ہے کہ وزیر ان کا انتخاب نہیں کرتے، یہ وزروں کا انتخاب کرتے ہیں۔ یہ وہ پیر ہیں جو دن میں اتنی بار ماشاء اللہ نہیں کرتے، جتنی بار مارشل لاء کرتے ہیں۔ برتحہ ڈے ضرور ملتے ہیں۔ دوسرے سیاست دان شاید اس لیے نہیں ملتے کہ برتحہ ڈے تو ڈے کو پیدا ہونے والے ہی ملتے ہیں۔

ان کی باتوں میں اتنا وزن ہوتا ہے کہ سننے والا اپنا سر بھاری محسوس کرنے لگتا ہے۔ ان کا ہر فقرہ کئی کئی کلو کا ہوتا ہے۔ فقرے تو دوسرے سیاست دانوں کے بھی کئی کئی کلو کے ہوتے ہیں، جی ہاں کئی کئی کلو میز کے۔ دوسرے کے تو بیانوں کی بھی اتنے کالی سرخی نہیں لگتی جتنے کالی سرخی ان کی خاموشی کی ہوتی ہے۔ ستاروں کے علم پر ایسا عبور ہے کہ فلی ستاروں کی گردش تک کی پس و پیش گوئیاں کرتے رہتے ہیں۔

بہت اچھے کرکٹر ہیں۔ بھیثیت امپار کئی بار سینچریاں بنا کیں۔ فونو گرافی کا شوق ہے۔ کہتے ہیں۔ ”میں یہیشہ خوبصورت تصویریں بناتا ہوں۔“ حالانکہ وہ خوبصورت کی تصویریں بناتے ہیں۔ مخالفین تک پیر صاحب کا اس قدر احترام کرتے ہیں کہ ان کے سیاسی حریف پرویز علی شاہ یہ نہیں کہتے کہ میں نے متعدد بار پیر صاحب کو ہرا�ا۔ یہی کہتے ہیں، پیر صاحب نے مجھے ہر بار جتوایا۔ صحافی بھی ان سے سوال کر رہے ہوں تو یہ انہیں یوں دیکھتے ہیں جیسے پیر سوالی کو۔

پیر صاحب کو فرشتے بہت پند ہیں۔ فرشتوں میں یہی خوبی ہے کہ وہ سوچتے سمجھتے نہیں، بس جو کما جائے کرتے ہیں۔ پیر صاحب کو زمینی فرشتے الیشن ہرواتے ہیں، نہیں اور آسمانی فرشتوں میں وہی فرق ہے جو زمینی اور آسمانی بجلی میں ہے۔ آسمانی بجلی وہ ہوتی ہے جس کا بل نہیں آتا۔ پیر صاحب اس وقت کے تعلیم یافتہ ہیں جب ایک میزک پڑھا لکھا آج کے دس میزکوں کے برابر ہوتا ہے۔ یہی نہیں، اس زمانے کا تو ایک ان پڑھ

آج کے دس ان پڑھوں سے نیادہ ان پڑھ ہوتا تھا۔
 پیر صاحب کی سیاست دان کو سنجیدگی سے نہیں لیتے۔ جس کو سنجیدگی سے لیں، وہ مذاق
 بن جاتا ہے۔ وہ اتنے شگفتہ مزاج ہیں کہ ان کے کمرے کے گلدن میں پلاسٹک کے
 پودوں پر بھی پھول کھلنے لگتے ہیں جبکہ ان کے مرید اور كالعدم وزیراعظم محمد خان جو نیجو
 ایسے تھے کہ ان کے کمرے میں تو پلاسٹک کے پھول بھی مر جھا جاتے۔ پیر صاحب
 کی چھٹی حس جانے والے حکمرانوں کا بتائی ہے جبکہ باقی پانچ حصیں آنے والے کا۔ وہ
 کہتے ہیں۔ ”حکمرانوں کو آئین کی نہیں، آئینے کی ضرورت ہے۔“ ٹھیک کہتے ہیں۔ خضاب
 اور زیوال بندہ آئین کی مدد سے تو نہیں لگا سکتا۔ ان کی طبیعت میں اتنی مستقل مزاجی
 نہیں، جتنا مستقل مزاجی ہے۔ سنجیدہ بات کو غیر سنجیدہ طریقے سے کہنا مزاح نہیں بلکہ
 غیر سنجیدہ بات کو سنجیدہ طریقے سے کہنا مزاح ہے۔ سوچتا ہوں اگر سیاست میں سنجیدگی
 آگئی تو پیر صاحب کیا کریں گے؟

• شوہر اعظم

وہ مرزا جٹ کی نسل سے ہیں۔ اس لیے جس خاتون کو بھی دیکھا اسے صاحبہ نہیں صاحبان ہی سمجھا۔ ہر وقت کچھ کرتے رہتے ہیں۔ جب چند گھنٹوں کے لیے فارغ ہوں اور کوئی کام نہ ہو تو شادی کر لیتے ہیں۔ تعلیم تو ان کی اتنی ہی ہے جتنی غلام حیدر وائیں صاحب کی ہے۔ اور وائیں صاحب اتنی دیر زیر تعلیم نہیں رہے، جتنی دیر زیر تعلیم رہے ہیں۔ بہر حال شوہر اعظم ملک جی ایم غیر سید نے شادیوں پر پی اچ ڈی کی ہے۔ ان کی شادی پر تو فون گرافر پولو رائیڈر کیمرے استعمال کرتے ہیں۔ کہیں یہ نہ ہو کہ جب تک تصویریں دھل کر آئیں، یہ نئی شادی کر چکے ہوں۔ وہ اگر کہیں کہ میں کئی سالوں سے پریشان ہوں تو لوگ سالوں سے مراد بھی مدت نہیں، رشتہ لیتے ہیں۔ ساری زندگی نمبر ۲ رہے۔ بھتو دور میں پی پی کے نمبر ۲ لیڈر، این پی پی میں شامل ہوئے تو یہاں بھی دو نمبر لیڈر ہی رہے۔ یہاں تک کہ اپنی بیویوں کے بھی نمبر ۲ خاوند رہے۔ قوم کا اس قدر غم ہے کہ ۱۹۹۰ء میں انہیں پتہ چلا کہ پاکستان میں ۳۸ لاکھ لڑکیاں شادی کے انتظار میں بیٹھی ہیں تو انہیں اس وقت تک رات کو نیند نہ آئی جب تک انہوں نے اس تعداد میں ایک کی کمی نہ کر دی۔ سیانے کہتے ہیں کہ مطلقہ کی بجائے یہہ سے شادی کرنا نیا ہدہ بہتر ہوتا ہے کہ وہ مرد کے بارے میں سب کچھ جانتی ہے مگر جو مرد اس کے بارے میں جانتا ہوتا ہے، وہ زندہ نہیں ہوتا۔ کفر صاحب کو تجربہ کار لوگ اتنے پسند ہیں کہ انہوں نے ہمیشہ اس سے شادی کی ہے پہلے شادی کا تجربہ تھا۔ وہ مطلقہ کو ہی اپنے متعلقہ سمجھتے ہیں۔ انہیں تو ڈاکٹر تبدیلی آب و ہوا کا کہے تو سمجھتے ہیں، ڈاکٹر نے تبدیلی آب و ہوا کا کہا ہے۔

جی ایم سید فنوں میں سوچتے اور انچوں میں بولتے ہیں، جبکہ جی ایم غیر سید انچوں میں سوچتے

اور فوں میں بولتے ہیں۔ ملک جی ایم غیر سید خود کو پورا ملک سمجھتے ہیں۔ اس لیے اگر وہ کہیں، پورا ملک بھوکا ہے تو اس کا مطلب یہ ہو گا کہ انہوں نے صبح کا ناشتہ نہیں کیا۔ جہاں تک ملک سے ان کی محبت کی بات ہے تو یہی کہا جا سکتا ہے کہ جو ایک فرانسیسی شاعر نے اپنی محبوبہ سے کہا تھا۔ ”میں رات بھر تمہاری جدائی میں جا گتا رہا ہوں اور ساری رات اپنے خوابوں میں صرف اور صرف تمہیں دیکھتا ہوں۔“

ان کا تعلق کھرل قبیلے کی کھر شاخ سے ہے۔ تمہینہ درانی لکھتی ہیں۔ ”کھرلوں کا ایک گروہ لاہور سے ملتان جا رہا تھا، راستے میں ملتان کے قریب انہوں نے گنے کے کھیت دیکھے تو انہیں کاٹ کر اپنی جھونپڑیاں بنانے لگے۔ کھیت کے مالک نے پوچھا۔ ”تم کون ہو؟“ تو انہوں نے کہا، ”ہم تو کھرل ہیں۔ کھیت کے مالک نے کہا۔ حرکتوں سے تو تم خر گلتے ہو۔ یوں کھرل کے بعد وہ کھر کھلائے۔“ شاید اسی لیے تمہینہ نے جی ایم غیر سید سے شادی کے بعد اپنے نام کے ساتھ بھی کھر لکھنا شروع کر دیا تھا۔ کھر صاحب بڑے ماہ پرست ہیں۔ یہاں ماہ سے مراد وہی ہے جو آپ سمجھ رہے ہیں۔ جب وہ گورز تھے تو اکثر فور پیس میں ملبوس نظر آتے۔ کسی نے پوچھا۔ ”ختری پیس سوٹ تو سنा ہے،“ فور پیس سے کیا مراد ہے؟“ کہا۔ ”ختری پیس تو پہنا ہوتا ہے اور ایک پیس ساتھ ہوتا ہے۔“ خاتون کے ساتھ تصویر میں جی ایم غیر سید کو پہچانا بڑا آسان ہوتا ہے۔ جس نے چادر لی ہو، وہ موصوف ہوں گے۔ فرماتے ہیں، پنجاب کی کسی مال نے مجھ سے بڑا بیٹا نہیں جانا۔ جبکہ میرا دوست ”ف“ کہتا ہے، یہ کون سی بڑی بات ہے، میں خود دسویں ماہ کی پیدائش ہوں۔ نواب آف کالا باع نے کہا تھا کہ جس عمدے کے آخر میں ز آئے جیسے گورز، کمشز، ڈپنی کمشز وغیرہ، ان سے ڈرو۔ جب کھر صاحب گورز تھے تو لوگ ڈر کر انہیں شیر نہ کھتے بلکہ چڑیا گھر کے شیر کو بھی ڈر کے کھر کہہ کر بلاستے۔ یہ شیر آدم خور نہیں بلکہ حوا خور ہے۔ پیر پگڑا سے کسی نے اس شیر کے بارے میں پوچھا تو وہ بولے۔ ”ہم اشرف الخلقات سے رابطہ رکھتے ہیں، جانوروں سے نہیں۔“

جب گورنر تھے تو ان کی اپنی "ادا" تھی۔ ادا کارائیں گورنر ہاؤس میں یوں آتیں جیسے اسٹوڈیو میں آ رہی ہوں۔ بیکھی خان کے دور میں ادا کا نہ ترانہ جب بیکھی خان سے ملنے کے بعد باہر نکلی تو ایوان صدر کے چوکیدار نے انہیں سلیوٹ کیا۔ کسی نے پوچھا، جب وہ آئی تھی تب تو تم نے سلیوٹ نہیں کیا تھا؟ کہا۔ "جب وہ آئی تھی تو صرف ترانہ تھی، جبکہ اب وہ قوی ترانہ ہے۔"

کھر صاحب اگر وزراتِ عظمیٰ کے امیدوار بھی ہوں تو اس کی وجہ یہی ہو گی کہ اس وزارت میں عظمیٰ بھی ہے۔ ویسے بھی کیا ہوا، اگر وہ وزیرِ عظم نہ بن سکے، شوہرِ عظم تو بن گئے۔ تمہینہ نے جس دن طلاق لی، اس شام انہوں نے کہا، تمہینہ نے میرا گھر برباد کر دیا، عنزت کو اخباروں میں اچھالا، الزامات لگائے اور سب سے بڑھ کر یہ کہ میری آج کی شام برباد کر دی۔ ایک مشہور گلوکارہ کی ذہانت سے متاثر ہو کر اسے شادی کرنے کو کہا۔ وہ واقعی ذہین نکلی، اس نے فوراً کسی اور سے شادی کر لی۔ انہیں انکار اچھا نہیں لگتا۔ ویسے بھی مردوں کو اگر کسی عورت کا "انکار" پنڈ آئے تو یقین کر لیں وہ پروین شاکر ہو گی۔

افتدار میں تھے تو اپنا چہرہ سرخ رکھنے کے لیے لسی، مکھن، دودھ اور حنیف رامے کی تصویر استعمال کرتے۔ کوٹ ادو ان کا وہ کوٹ ہے جسے وہ جس کو چاہیں، پہنا دیں۔ پڑھائی سے اتنا شغف ہے، ان کے سامنے رسالہ کو تو وہ اسے کتاب کی بجائے فوج کا دستہ سمجھیں گے۔ بحیثیت گورنر انہوں نے ثابت کیا کہ وہ نواب آف کلا باع لیول کے نواب آف سر زر باغ ہیں۔

ان کی زندگی کی کمائی ایک فلمی کمائی ہے، جس میں فائشیں اور بڑھکیں ہی نہیں گانے بھی موجود ہیں۔ پہلے صرف جا گیر دار تھے تو کہتے میری کوئی کوئی کے آگے سے گاڑی ہٹاؤ۔ گورنر بننے تو کہنے لگے، میری گاڑی کے آگے سے کوئی ہٹاؤ۔ اب کہتے ہیں، کوئی کے آگے سے میری گاڑی ہٹاؤ۔ مزاج ایسا کہ اپنے دور افتدار میں اگر کسی آرٹ

کو فائن کہتے تو ان کے موڑ سے انداہ لگاتا پڑتا کہ کہیں آرٹس سے فائن لیتا تو نہیں۔ معاملات ایسے ہیں کہ آپ ان کے ساتھ کاروبار کرنا چاہیں تو پہلے اپنے وکیل سے مشورہ کریں۔ اگر وہ وکیل آپ کو اس کی اجازت دیتا ہے تو پھر آپ کسی اچھے وکیل سے مشورہ کریں۔

دنیا میں جو جھوٹ سب سے زیادہ بولا جاتا ہے، وہ ہے کہ حکومت آپ کے مسئلے حل کرنا چاہتی ہے، لیکن وہ ہر مسئلے کا حل نکال لیتے۔ ان کے دور اقتدار میں کچھ پاٹی ورکرز نے شکایت کی کہ ہمیں جاب نہیں ملتی تو انہوں نے فوراً "ایک سمجھی بناۓ کو کما جو یہ پتہ چلائے کہ انہیں جاب کیوں نہیں ملتی اور ان کو اس سمجھی میں جاب دے دی۔ کسی یوقوف کو اپنا نہیں بناتے، ہاں اپنے کو یوقوف بنایتے ہیں۔ سیاست میں ان کا یہ اصول ہے کہ سیاست میں کوئی اصول نہیں ہوتا۔

گورنمنٹ خاندان کو سیاسی طور پر دفن کرنے کے لیے سیاست میں آئے۔ حالانکہ گور تو اس خاندان کے نام میں پہلے ہی تھا۔ بھثو اقتدار میں تھے تو یہ ان کے دائیں باکیں ہوتے۔ وہ اقتدار میں نہ رہے تو یہ دائیں باکیں ہو گئے۔ پیپلز پارٹی سے ان کو نکلا گیا، مگر پیپلز پارٹی کو ان سے نہ نکلا جا سکا۔ واپس پی پی پی میں آئے تو انہیں کچھ نہ کما گیا لیکن صدر کما گیا نہ سیکرٹری۔ ۱۹۷۷ء کے بعد ملک چھوڑ دیا۔ اگر یہ ملک نہ چھوڑتے تو ملک انہیں نہ چھوڑتا۔ جان کے گلبر تھ کہتا ہے۔ "سیاست دان اتنا اچھا ہوتا ہے، جتنا برا اس کا حافظہ ہوتا ہے۔" ان کا حافظہ تو ایسا ہے کہ ایک صحافی نے بچوں کی تعداد پوچھ لی تو خود جواب دینے کی بجائے اپنی سیکرٹری کی طرف دیکھنے لگے۔

بے نظیر کے سر حاکم زرداری فرماتے ہیں، کھر بھثو کا بریف کیس ہی نہیں ان کے گھر کے جو تے بھی اٹھا کر لے جاتے۔ جس کا مطلب تو یہ ہے کہ بھثو کا گھر ان کے لیے مسجد تھا۔ انہیں دن اچھا نہیں لگتا کہ صبح صبح چڑھ آتا ہے، البتہ رات پسند ہے کہ یہ اندر سرے میں آتی ہے۔ ناپسندیدہ دن ۲۱ جون کے اس کی رات بڑی چھوٹی ہوتی ہے۔ سگار پی رہے ہوں تو ساری دنیا ان کے لیے ایش ٹرے ہوتی ہے۔ یہ یہیں

تو مرد آہن مگر آہن کا مسئلہ یہ ہے کہ اسے استعمال نہ کیا جائے تو اسے زنگ لگ جاتا ہے۔ وہ لاکھوں کے مجمع کو کنٹرول کر سکتے ہیں مگر خود کو کنٹرول نہیں کر سکتے۔

URDU4U.COM

ہر کسی کو غلام بنانے کی کوشش کرتے ہیں۔ جو غلام نہ بنے، اسے آتا بنا لیتے ہیں۔ کہتے ہیں میں کبھی کسی کے آگے نہیں جھکا۔ حالانکہ تمہند کہتی ہیں، وہ اپنی بیویوں کے آگے جھکتے۔ ظاہر ہے اتنا لمبا بندہ جھکے بغیر بیوی کے پیٹ میں گھونسا کیسے مار سکتا ہے؟ اچھے ڈرامیور ہیں۔ آج تک جتنے حادثے کئے، سڑک پر نہیں گھر پر کئے۔ گاڑی یوں چلاتے ہیں جیسے گھوڑا دوڑا رہے ہوں۔ اس لیے برکیں لگاتے وقت اسٹرینگ یوں کھینچتے ہیں جیسے لگائیں کھینچ رہے ہوں۔ اتنے تیز رفتار کہ جتنی دیر میں آپ ایک پل کراس کرتے ہیں، وہ ڈبل کراس کر چکے ہوتے ہیں۔ فرماتے ہیں، مخالفین مجھ سے اتنا ڈرتے ہیں کہ وہ مجھے زخمی کرنے کے لیے بھی میرے گھر پر تب جملہ کرتے ہیں جب انہیں یقین ہو کہ میں گھر پر نہیں ہوں۔ حریف کو کبھی معاف نہیں کرتے۔ ویسے بھی حریف سیاست دان اگر آپ سے سارے اختلافات ختم کر کے آپ کے ہاں آئے، تو یقین کر لیں کہ وہ آپ کے جنازے پر آ رہا ہے۔ سامنے کہتی ہے، ”گرمی سے چیزیں پھیلتی ہیں۔ ان کی گورنری کا دور اتنا گرم تھا کہ ان کی تمیں ایکڑ نہیں پھیل کر کنی گناہ ہو گئی۔ کہتے ہیں مجھ سے اپنے وطن کی منی کی خوبصورتی آتی ہے۔ اگر یہ خوبصورتی نیا دہ ہو جائے تو کپڑے بدلتے ہیں۔“

مگر مجھ کی کھال کے جوتے تین تین سال چلاتے ہیں۔ میرا دوست ”ف“ کہتا ہے کہ یہ تو کوئی نیا دہ عرصہ نہیں، یہ کھال تو مگر مجھ تیس تیس سال چلاتے ہیں۔ کہتے ہیں، ”میں یاراں کا یار ہوں۔ واقعی وہ نیا دہ سے نیا دہ ”یاراں“ کا یار ہو سکتے ہیں، باراں یا تیراں کے نہیں۔ مصیبت میں جو ان کے کام آئے، اسے نہیں بھولتے۔ خاص کر کے اس وقت جب پھر مصیبت میں ہوں۔ فیصلہ کرنے میں اتنی دیر لگاتے ہیں کہ اب ادھیزر عمر ہونے کا فیصلہ کرنے کی ادھیزر بن میں ہی ہیں۔ ان کے کاموں کے حساب سے ان

کی عمر کا اندازہ لگائیں تو اپنے بیٹے کے ہم عمر تکلیں گے۔ اداکاہ نینسی آئڑنے کما تھا، میں نے فیصلہ کر لیا ہے کہ پچاس سال سے اوپر کی ہر گز نہ ہوں گی۔ سو ایک وقت ایسا آیا، نینسی جو عمر بتاتی، اس حساب سے اس کا بڑا بیٹا چار ماہ بعد پیدا ہوا۔ جی ہاں، نینسی آئڑ کی پیدائش کے چار ماہ بعد۔

عورتیں انسیں ایک شوہر، پی پی ورکرز ایک جوہر، بھنو صاحب ایک شوفر اور جماعتِ اسلامی ایک لوفر کے طور پر جانتی ہے۔ انہوں نے اپنا سیاسی سفر کوٹ ادو کے ایک رکن اسمبلی کے طور پر شروع کیا۔ بھنو کے دست رات بنے۔ پنجاب کے باختیار گورنر بنے، لیکن پھر وہیں آگئے جہاں سے انہوں نے یہ سفر شروع کیا تھا۔ یعنی اب ۰۰۰ صرف کوٹ ادو کے ایک رکن اسمبلی ہیں۔

○○○

• علامہ فی الفور

علامہ فی الفور ان لوگوں میں سے ہیں جو ہر کام جلدی سے کرتے ہیں۔ وہ تو دری کرنے میں بھی جلدی کرتے ہیں۔ انہوں نے معروف ہونے میں تو چند ماہ ہی لگائے، البتہ غیر معروف ہونے میں کئی سال لگائے ہیں۔ مولانا خواب زادہ علامہ فی الفور بڑی "جھنگ جو" شخصیت ہیں۔ لاہور آ کر لاءِ کالج کے ہوشل میں رہے۔ یہاں لاءِ ہوشل سے مراد سرال نہیں کہ وہاں بھی مدر ان لاءِ، قادر ان لاءِ، سُر ان لاءِ بلکہ ہر کوئی ان لاءِ ہی ہوتا ہے۔ وہاں سے نکل کر فیض الحسن صاحب سے "فیض" لیا۔ وہ پیدائشی طور پر بڑے سیاست دان ہیں۔ جس کی ایک وجہ تو یہ ہے کہ ہمارے ہاں چھوٹا ادیب، چھوٹا سیاست دان اور چھوٹا اداکار پیدا ہی نہیں ہوتا۔ البتہ وہ پیدائشی طور پر اس لیے بڑے ہیں کہ اپنے بہن بھائیوں میں سب سے بڑے ہیں۔

مولانا خواب زادہ علامہ فی الفور اس وقت سوتے ہیں جب اٹھتا ہو۔ جبکہ ہم جیسے تب اٹھتے ہیں جب سوتا ہو۔ کسی نے ہم سے پوچھا۔ "سو سو کر تھک نہیں جاتے؟" تو ہم نے کہا۔ "جب تھک جاتے ہیں تو پھر سو جاتے ہیں۔" یہ پتہ کرنا کہ علامہ صاحب سوئے ہوئے ہیں یا نہیں، بڑا آسان ہے۔ آپ کو ان کے پاس بیٹھے پانچ منٹ ہو جائیں اور وہ نہ بولیں تو سمجھ لیں، وہ سوئے ہوئے ہیں۔ لوگ تو جاگتے میں کام کرتے ہیں، یہ سوئے ہوئے بھی فارغ نہیں ہوتے۔ خواب ملاحظہ فرم رہے ہوتے ہیں۔ خوابوں کا سلسلہ بھی عجیب ہوتا ہے۔ گوبایا چوف نے ایک بار کسی کو بتایا کہ مجھے بڑی پریشانی ہے۔ رئیسہ گوبایا چوف روز سوتے میں یہ خواب دیکھتی ہیں کہ اس کی کسی امریکی سے شادی ہو رہی ہے۔ تو سننے والے نے کہا۔ "اس وقت تک پریشان ہونے کی ضرورت نہیں، جب تک وہ یہ خواب جاگتے میں نہیں دیکھنے لگتیں۔" علامہ صاحب جاگتے میں خواب دیکھتے ہی نہیں، دکھاتے بھی ہیں۔ فرماتے ہیں، ان کا نام بھی خواب میں رکھا گیا۔ یہی نہیں

انہوں نے تو نام پیدا بھی خواب ہی سے کیا۔ اپنے ہر کام کو الہامی سمجھتے ہیں۔ کچھ کام تو واقعی لگتے بھی ہیں یعنی ان کا تعلق انسانی عقل سے نہیں گلتا۔ علامہ صاحب دنیا کے واحد فرد ہیں جنہیں کوئی درازی عمر کی دعا بھی نہیں دے سکتا۔ کیونکہ بقول علامہ فی الفور بحوالہ خواب نمبر اللہ تعالیٰ نے میری عمر 63 سال مقرر کی جو حضور پاک صلی اللہ علیہ وسلم نے بڑھا کر 66 برس کر دی۔ لیکن میں نے قبول نہ کی اور عرض کیا کہ 63 برس سے زیادہ زندہ رہنا نہیں چاہتا کیونکہ اس طرح عمر کے سلسلے میں سنت نبوی کی خلاف ورزی کا مرتب ہوں گا اور حضور صلی اللہ علیہ وسلم نے مان کر 63 کر دی۔ ویسے علامہ صاحب نے اس عمر کی حفاظت کے لیے اتنے گارڈز رکھے ہیں کہ گلتا ہے وہ انہیں لوگوں سے نہیں بچا رہے، بلکہ لوگوں کو ان سے بچا رہے ہیں۔ ہمارے ایک صحافی دوست بتاتے ہیں کہ علامہ کی دعا بڑی جلدی قبول ہوتی ہے۔ میں ملنے گیا۔ مدعا بیان کیا تو انہوں نے کہا۔ ”جاوے کھوئی ہوئی رقم مل جائے گی۔“ اور ان کی آدمی دعا فوراً قبول ہو گئی کہ میں وہاں سے چلا آیا۔

علامہ صاحب تقریر کر رہے ہوں تو وہ جنہیں اردو بھی نہیں آتی، سمجھ ان کو بھی آرہی ہوتی ہے۔ بلکہ وہ نہ بھی بول رہے ہیں تب بھی سننے والوں کو سمجھ آ رہی ہوتی ہے۔ دوران گفتگو ہم نے آج تک کسی کو ان سے اختلاف کرتے نہیں دیکھا، جس کی واحد وجہ یہ ہے کہ دوران گفتگو وہ کسی اور کو بولنے کا موقع نہیں دیتے۔ ویسے علامہ صاحب جس تیزی سے بولتے ہیں، اس تیزی سے تو ہم سن بھی نہیں سکتے۔ بہت لمبی تقریر کرتے ہیں کیونکہ مختصر تقریر سننے کے لیے آج کل لوگوں کے پاس وقت ہی کمال ہوتا ہے۔ اُن وی کے مذہبی پروگراموں کی کامٹ میں شامل رہے۔ ایسے مقرر کر جو انہیں ایک بار سن لے، پھر انہیں مقرر نہیں کہتا، مکر رکھتا ہے۔ ایک بار اُن وی پر ان کی تقریر نشر ہونا تھی۔ دو تین بار اس کا نیلپ چلا۔ اس پروگرام کے پروڈیوسر کو اس تقریر کی تعریف میں اتنے خط ملے کہ وہ پریشان ہو گیا۔ ہم نے پریشانی کی وجہ

پوچھی تو کہنے لگا۔ ”سوچتا ہوں میں وقت پر بوجوہ علامہ صاحب کی تقریر ٹیلی کاٹ نہ کی جا سکی تو اتنے خط آئے۔ اگر تقریر ٹیلی کاٹ ہو جاتی تو پھر کتنے آتے؟“

حضرت علی رضی اللہ تعالیٰ عنہ فرماتے ہیں۔ ”انسان زبان کی اوٹ میں چھپ سکتا ہے۔“ مگر علامہ صاحب نے زبان خود کو ظاہر کرنے کے لیے استعمال کی۔ میرے دوست ”ف“ کے بقول بندہ خواب زادہ ظاہر القادری صاحب کا انٹرویو کرنے جائے تو واپس آ کر اسے پڑھنا ہے کہ وہ تو ڈیکشن لے کر آیا ہے۔ وہ اکیلے چار آدمیوں بھتنا کام کرتے ہیں۔ آپ ان کو کھانا کھاتے دیکھ لیں تو اس کا یقین بھی آ جائے گا۔ کمزوری محسوس ہو تو گوشت کی کڑاہی منگالیں گے اور ایک منٹ میں ختم ہو جائے گی۔ آپ سوچتے ہوں گے کمزوری، جی نہیں، کڑاہی۔

وہ دوسروں کے ہاتھوں استعمال نہیں ہوتے، خود اپنے ہاتھوں استعمال ہوتے ہیں۔ کہتے ہیں مجھے اقتدار پسند نہیں۔ ویسے ان کے طریقہ کار سے واقعی یہی لگتا ہے کہ وہ کبھی اقتدار حاصل کرنا نہیں چاہتے۔ البتہ ڈاکٹر اسرار احمد کہیں کہ مجھے اقتدار پسند نہیں تو بندہ سمجھتا ہے، اپنے بھائی اقتدار احمد کی بات کر رہے ہیں۔ جبکہ علامہ صاحب تو اسی کی غاطر سیاست برد ہوئے۔ پاکستان عوامی تحریک کی بنیاد رکھی جس میں تحریک تو ہے مگر عوام نہیں۔ ۱۹۹۰ء کے ضمنی انتخابات میں ایک امیدوار عوامی تحریک کی حمایت حاصل کرنے کی کوشش میں تھا۔ کسی نے وجہ پوچھی تو اس نے کہا۔ ”میرے حساب سے مجھے ایکشن جیتنے کے لیے نو دس ووٹ اور چائیس۔“ علامہ صاحب کہتے ہیں میرے پاس جو ہو، وہ تقسیم کر دیتا ہوں۔ واقعی ان کے پاس جو ووٹ تھے، انہوں نے وہ تقسیم کر دیئے۔ ان کی تحریک کا نعرہ ہے۔ ”جو ایسا لٹا کیس گے، انقلاب لا کیس گے“ مگر کہتے یوں ہیں ”جو ایسا لٹا کیس گے، انقلاب لا کیس گے“ جو اچھا بھلا کسی حکیم کا اشتھار لگتا ہے۔ علامہ صاحب پارٹی کے لیے قیموں اور بیواویں سے چندہ نہیں لیتے۔ اس لیے جو انہیں چندہ نہ دے، اسے یہہ اور بیتیم سمجھتے ہیں۔

سیف میڈ ہیں، یہاں تک کہ علامہ اور پروفیسر بھی سیف میڈ ہیں۔ ڈاکٹر دو طرح کے ہوتے ہیں۔ ایک وہ جو علاج کرتے ہیں اور دوسرے وہ جو خود قابل علاج ہوتے ہیں۔ مولانا خواب زادہ علامہ فی الفور صاحب کے والد صاحب انہیں علاج کرنے والا ڈاکٹر بنا چاہتے ہیں، مگر موصوف کو میڈیکل کالج میں داخلہ نہ مل سکا۔

مولانا وہ مرد ہیں جنہوں نے زنانہ وار لکھا۔ وہ جتنی کتابوں کے خود کو مصنف بتاتے ہیں، صرف ان کی فہرست مرتب کی جائے تو ایک کتاب بن جائے۔ وہ دس میل فی گھنٹہ کی رفتار سے لکھتے ہیں۔ کسی نے پوچھا۔ ”آپ اتنا لکھنے کے بعد کیا محسوس کرتے ہیں؟“ تو میرے دوست ”ف“ نے کہا۔ ”اتنا لکھنے کے بعد تو بندہ محسوس کر ہی نہیں سکتا۔“ فرماتے ہیں، مولانا مودودی کی جتنی تحریریں میں نے پڑھی ہیں، اتنی مولانا مودودی نے خود اپنی تحریریں نہ پڑھی ہوں گی۔ علامہ صاحب کم سے کم وقت میں نیا ہد سے نیا ہد کام کر سکتے ہیں۔ انہوں نے یہ مقام اپنی ذاتی کوششوں سے حاصل کیا، جیسے ہمارا دوست ”ف“ اپنی ذاتی کوششوں سے اس مقام پر ہے کہ وہ اپنے سات بھائیوں میں اکیلا سید ہے۔ علامہ صاحب خود اس فرقے سے ہیں جو فرقہ بندی کے خلاف ہے۔ انہوں نے زندگی میں ایک منٹ بھی ضائع نہیں کیا۔ اگر کیا ہے تو وہ اپنا نہ ہو گا۔ ہر کام ترتیب سے کرتے ہیں۔ وہ تو بے ترتیبی بھی ترتیب سے کرتے ہیں۔ اگر وہ کہیں کہ مجھے خوبصورت چہرہ دیکھے دیر ہو گئی ہے تو اس کا مطلب یہ ہو گا کہ انہیں شیشہ دیکھے گھنٹہ ہو گیا ہے۔ ان کی شخصیت میں انفرادیت ہے۔ یہی انفرادیت انہیں اجتماعیت نہیں لانے دیتی۔

• میریضن الملہ مهاجر حسین

ایک زمانہ تھا جب مهاجر حسین امریکہ میں سیاسی پناہ لینا چاہتے تھے مگر انہیں الاف حسین کے علاوہ کوئی سیاست دان نہ جانتا تھا۔ پھر وہ اتنے مشور ہوئے کہ کراچی اور حیدر آباد کی ہر گلی میں ان کی تصویری تھی۔ سیاست دان ان کے گھر یوں حاضری دیتے کہ لگتا اب بھی الاف حسین کے علاوہ انہیں کوئی نہیں جانتا۔ آج کل وہ لندن میں ہیں جہاں کام اور زکام ہی ہوتا ہے، مگر اب لگتا ہے الاف حسین بھی انہیں نہیں جانتا۔ وہ جتنی دیر ہسپتال میں رہے، اتنی دیر تو اپنے گھر میں نہ رہے ہوں گے۔ صرف اس وقت ہسپتال سے باہر آتے، جب دوسرے ہسپتال جانا ہوتا۔ گھر کو بھی ہسپتال کی طرح اتنا صاف رکھتے کہ لوگ نہ صرف ان کے کمرے میں داخل ہونے سے پہلے پاؤں صاف کرتے بلکہ کمرے سے باہر نکلنے سے پہلے بھی کرتے۔ ان کے حمایتیوں کی طرح مخالفوں کا بھی نیادہ وقت ہسپتالوں میں ہی کشتا۔ یوں سیاست میں وہ الاف بھائی کی بجائے ہسپتال بھائی کے طور پر ابھرے۔ لوگ انہیں دوست نہیں بھائی کہتے ہیں۔ شاید اس کی وجہ یہ ہو کہ دوست تو بندہ مرضی سے بناتا ہے۔

۱۹۷۴ء میں بُوانہ ہوا تو جو خانہماں تھا اس کا ”خان“ ادھر آگیا اور ”سامان“ ادھر نہ گیا۔ برلن یوں بنتے کہ ”بر“ ادھر اور ”تن“ ادھر۔ سردار جی کے تو ”ڑانسٹر“ کا یوں بُوانہ ہوا کہ ان کے پاس ”ڑانس“ ہی بچی، ”سرز“ پیچھے وہ گئی۔ مهاجر حسین نے کراچی اور حیدر آباد میں جو مهاجر تھے، انہیں ایم کیو ایم کا رکن بنایا، جو نہیں تھے انہیں مهاجر بنایا۔ مهاجر حسین خود آگہ میں پیدا ہوئے اور وہاں سے کراچی آگئے۔ ان کے دل میں مهاجروں کی محبت کوٹ کوٹ کر بھری ہے، جو اسلامی جمیعت طلبہ اور پولیس نے کوٹ کوٹ کر بھری۔ ان کی سیاسی عمر اتنی ہی ہے جتنی ان کی اپنی عمر ہے۔ انہوں نے اپنی لائف سٹوری میں مرکزی کردار ادا کیا۔ ایم کیو ایم کی ہسٹری مهاجر حسین کی

لائف ہستری ہی ہے۔ انہیں جہاں پناہ ملی، جہاں پناہ بن گئے۔

بچپن میں پسندیدہ کھلیل لڑائی تھا۔ ان کی والدہ جب انہیں خوش کرنا چاہتیں تو کوئی لطیفہ نہ سنا تیں، بس یہ بتاتیں کہ ساتھ والی گلی میں لڑائی ہو رہی ہے اور وہ خوش ہو جاتے۔ بچپن میں وہ کھلوانے پسند تھے جن میں فوجی ہوں۔ پاکستانی فوجی کھلوانے اس لئے پسند تھے کہ بادشاہ اور وزیر کے کھلیل میں بھی استعمال ہو سکتے ہیں۔ امریکی فوجی کھلوانے اس لیے کہ ان کے تو ڈبوں میں بھی ائمہ کندیش لگانا پڑتا ہے جبکہ چینی فوجی کھلوانے وہ ہیں جنہیں کبھی ڈبوں سے باہر ہی نہیں نکلا جاتا۔ نوجوانی میں بری طرح فوج میں جانے کا شوق تھا، سو بری طرح گئے اور آئے۔

جامعہ کراچی میں بھی فارمیسی میں تھے تو اس کا ریکارڈ توڑنے کی کمی کوششیں کیں۔ مگر پولیس نے ریکارڈ توڑنے سے بچا لیا۔ ان دونوں ان کے پاس سر ڈھانپنے کے لیے ایک ٹوپی اور پسندنے کے لیے ایک عینک ہوتی تھی۔ چلنے کے لیے ففتھی موڑ سائیکل جو ففتھی موڑ تھی اور ففتھی سائیکل، یعنی سواریاں اس پر موڑ کی بیٹھتیں اور وہ چلتی سائیکل کی طرح۔ وہ پڑھل سے نہیں، امید سے چلتی اور چلتے ہوئے ایسے ہی لگتی جیسے داقتی امید سے ہو۔ نقل و "حمل" کی وجہ سے اس کا یہ حال ہو گیا تھا کہ لوگ یہ نہ پوچھتے یہ کس کی ہے، یہ پوچھتے کہ یہ کیا ہے؟ وہ ان کی زبان سمجھتی۔ اس لیے وہ بریک کا کام بھی زبان سے لیتے۔ یعنی کوئی سامنے آ جاتا تو بریک کی بجائے اپنی زبان کو استعمال کرتے۔ یوں گاڑیوں کے نیچے آتے آتے وہ وقت آیا کہ ان کے نیچے گاڑیاں آنے لگیں۔

ابتداء میں تو مالی حالت ایسی تھی کہ کوئی مصیبت بھی مول نہ لے سکتے، وہ بھی ادھار ہی لینا پڑتی۔ روزانہ شام کو جن سے قرض لینا پڑتا، ان کی میراث لست بناتے اور جس کا ادھار سب سے زیادہ ہوتا، اس سے مزید ادھار لینا بند کر دیتے تاوفقیکہ کسی اور کا ادھار اس سے زیادہ نہ ہو جاتا۔ پھر وہ ایسے امیر ہوئے کہ ایسا کسی جماعت کا امیر

نہ ہوا۔ وہ پسلے الاف حسین تھے، پھر مهاجر اسٹوڈنٹس آرگانائزیشن بننے اور پھر ایم کیو ایم کملائے۔

۱۹۸۶ء میں ایم کیو ایم کے جلے میں بادل اور بے دل مہاجر حسین بر سے اور پاکستانی سیاست میں سیالب آگیا۔ اس کے لیے وہ جیلوں میں مچھر اوڑھ کر سوئے۔ مہاجر حسین کی اسی کسرت نے ایم کیو ایم کو کثرت دی۔ کہتے ہیں ایم کیو ایم کو چلانا بڑے دل گردے کا کام ہے اور ڈاکٹروں نے ثابت کیا کہ واقعی ان کا گرددہ پڑھا ہوا ہے۔ اسی وجہ سے میں سال کی عمر میں بھی بیسیوں کے تھے۔

رنگ ایسا کہ میلا کپڑا بھی پن لیں تو کپڑا اجلا گلنے لگے۔ پاجامہ پند ہے۔ وجہ یہ بتاتے ہیں کہ پاجامہ پہنا ہوتا ہے اور شلوار پنی جاتی ہے۔ یوں وہ پاجامے میں پھولے نہیں ساتے۔ عینک چہرے کا لباس ہے۔ اس لیے عینک کے بغیر محفلوں میں نہیں جاتے۔ شاید اسی لیے بزرگ عینکوں کو پہننے کے لیے پیچھے ری آزار بند کی طرح باندھے ہوتے ہیں۔

جدیبات اور جزیات کے سمندر ہیں۔ ایک زمانہ تھا جب یہ جاننے کے لیے کہ کراچی کا موسم گرم ہے یا سرد، لوگ محکمہ موسمیات کی بجائے مہاجر حسین کے بیان دیکھتے، کیونکہ وہاں سردی اور گرمی کا موسم ایسا ہوتا ہے کہ منٹ میں سردی گرمی ہو جاتی ہے۔

ویسے ہرے موسم کا اور کوئی فائدہ ہونا نہ ہو، یہ ہے کہ جمل موسم اچھا ہو وہاں لوگوں کو آپس میں لڑنے کے لیے مذہبی تفرقہ بندیوں کا محتاج ہونا پڑتا ہے۔ مہاجر حسین چپ ہوں تو دوست پریشان ہو جاتے ہیں اور ڈاکٹر کو بلاۓ کا سوچنے لگتے ہیں۔ زبان چل ری ہو تو سمجھ لیں، ان کی سانس چل ری ہے۔ زبان بند ہے تو ڈاکٹر زبان نہیں، بغض دیکھتے ہیں۔ جمل بولنے کا موقع نہ ملے، وہاں بھی چپ نہیں ہوتے۔ سارا دن بول بول کر اس قدر تحکم جاتے ہیں کہ بمشکل اپنا منہ بند کرتے ہیں۔ ان کا جو آپریشن ڈاکٹر ایک گھنٹے میں کر لیتے، اس کی تفصیل بتانے میں مہاجر حسین ایک ماہ لگا دیتے ہیں۔

ٹیلفون پر تقریس کر کر کے یہ حال ہو گیا کہ بھائی کو بھی فون کریں تو ہیلو یوں کہیں گے۔ ”عزیز ساتھیو، بزرگو، میری تحریکی ماڈل اور بہنو، ہیلو!“ عزیز آباد جو اب انہیں عزیز ہے نہ آباد، وہاں ان کے گھر ۱۵ ٹیلفون تھے۔ کسی نے پوچھا۔ ”یہاں پرده فون کیوں ہیں؟“ کہا۔ ”اس لیے کہ اس سے نیا ہدایت کی جگہ نہیں تھی۔“ پہلی بار آنے والے غیر

ملکیوں کو بتانا پڑتا ہے کہ آپ یہ نہ سمجھیں کہ یہ ٹیلیفون ٹھیک کر کے روزی کماتے ہیں، یہ ٹھیک نہ کر کے بھی کمالیتے ہیں۔

ان کا پسندیدہ دوست الطاف حسین ہے۔ ”ایلے“ دوست کی صحبت میں وہ کر یہ بھی ”ویسے“ ہو گئے ہیں۔ شیشہ دیکھتے ہوئے بھی یہ سمجھتے ہیں وہ شیشہ نہیں دیکھ رہے، شیشہ انہیں دیکھ رہا ہے۔ ان دونوں بندہ کراچی میں کسی سے ان کے پتے کا پوچھتا تو مهاجر ”کروشن“ کے پتے کا بتاتے۔

جاگیرداروں نے سیاست کو اتنا منگا کر دیا ہے کہ ایکشن ہارنے کے لیے بھی لاکھوں روپے چاہیں، لیکن انہوں نے سیاست کو ستا کر دیا۔ وہ اس پر یقین رکھتے جو ایک مارے، وہ قاتل۔ جو بہت سوں کا مارے، وہ فاتح اور جو سب کو مارے، وہ خدا ہوتا ہے۔ انہیں کوئی کام کرنے کا غلط طریقہ بتاتا تو کہتے، مجھے وہ طریقہ بتاؤ جو مجھے پلے معلوم نہ ہو۔ کہتے ہیں تعلیمی ادارے ان دونوں تعلیم و تربیت کا مرکز بن گئے۔ رشتؤں کا یہ عالم ہوا کہ سب برا اور ناقابل اصلاح سمجھتے، اسے دادا کہہ کر بلاستے۔ مهاجر حسین خود کو سیلف میڈ کہتے ہیں جبکہ لوگ انہیں میڈ ان مارشل لاء لکھتے ہیں۔ کچھ غوث علی شاہ کو پیر مهاجر حسین کا غوث اعظم سمجھتے ہیں۔ ویسے وہ سیلف میڈ نہیں لگتے کہ اگر انہوں نے خود کو آپ بنایا ہوتا تو ایسا بنایا ہوتا؟

ڈاکٹر کے لیے تو دنیا میں دو قسم کے لوگ ہی ہوتے ہیں۔ ایک وہ جو بیمار ہوتے ہیں اور دوسرے وہ جنوں نے بیمار ہوتا ہوتا ہے۔ یوں بھی بیمار ہونا ڈاکٹروں کی مالی امداد کرنا ہی ہے۔ سو مریض الملٹ مهاجر حسین کے کسی اور پر احسانات ہوں نہ ہوں، ڈاکٹروں پر ضرور ہیں۔ بچپن میں وہ ڈاکٹر بن کر مریضوں کے کام آتا چاہتے تھے۔ یہ تو نہ کر سکے مگر مریض بن کر ڈاکٹروں کے کام آئے۔ صحت کی انہیں اتنی فکر رہتی ہے کہ کسی کو صحت مند دیکھ لیتے تو انہیں فکر ہونے لگتی۔ بچپن میں وہ محلے کی کلب میں لوہے کے باث اٹھایا کرتے اور ایک بار باث اٹھاتے پکڑے بھی گئے۔ فروری کے مینے

میں سب سے کم دن بیمار رہتے، جس کی وجہ یہ ہوتی کہ فروری میں سب سے کم دن ہوتے ہیں۔ کہتے ہیں، ہم نے مہاجر نوجوانوں کے لیے Health کلب بنائے جو بعد میں Health کلب نکلے۔ جمال ڈرل کے لیے ڈرل ماشر نہیں ڈرل مشینیں تھیں۔ مہاجر حسین کا مخالفوں سے جو برداشت ہوتا ہے، اس میں بر کم اور تاؤ زیادہ ہوتا ہے۔

وہ ہر کام یقین سے کرتے ہیں۔ وہ تو شک تک یقین سے کرتے ہیں۔ ہمارا اردو زبان پر یہی احسان ہے کہ ہم پنجابی بولتے ہیں، لیکن انہوں نے اردو کو نئے نئے محاورے دیے۔ ان میں یہ نامعقولہ بھی ہے کہ زن، زر، زمین اور زبان فساد کی جڑ ہے۔ یوں جو پسلے مہاجر حسین کو عمر دراز ہونے کی دعا دیتے، پھر یہی دعا زبان کے لیے دینے لگے۔ انہوں نے کراچی کو بیاست بنا لیا مگر اسے سمجھا خالدہ بیاست۔ ان دونوں کراچی کی سڑکوں پر مہاجر حسین کی اتنی بڑی بڑی تصویریں ہوتیں کہ دو جاپانی تو اپنے ملک کے فلمی رسائل کے لیے ان کا انترویو کرنے پہنچ گئے۔ ان کی بامثال کامیابی کی وجہ ان کا یہ اصول تھا کہ سیاست میں اصولوں پر سودا بازی نہیں ہونا چاہیے، اس کے بغیر ہونا چاہیے۔ اب ان کے پاس خدا اور خلق کا دیا سب کچھ ہے۔ صفائی اس قدر پسند کہ ان کا حکم ہے، ہر کام صفائی سے کرو۔ پریس کو انہوں نے جتنا پریس کیا، آج تک کوئی نہ کر سکا۔ کہتے ہیں میری شادی ایم کیو ایم سے ہوئی ہے۔ ان کے ایم کیو ایم کے ساتھ سلوک سے اس کی تصدیق بھی ہوتی ہے۔

وہ پاکستان کے پسلے سیاست دان ہیں جنہوں نے باقاعدہ سیاست سے ریٹائرمنٹ کا اعلان بھی کیا۔ ہمارے ایک مشور نقاد نے کہا۔ ”میں فلاں اعلیٰ افسر پر ایسا مضمون لکھ رہا تھا کہ وہ فیض اور ندیم کے پائے کے شاعر بن جاتے مگر“ ہم نے پوچھا۔ ”مگر کیا اس نے شاعری چھوڑ دی؟“ کہا۔ ”نہیں“ وہ ریٹائر ہو گئے۔ ”یہی حال ان کے ریٹائرمنٹ کے اعلان کے بعد ہوا۔ اگرچہ سیاست میں ریٹائرمنٹ کا اعلان بھی سیاست کرنا ہی ہے۔ سیاست دان تو کہے کہ میں مر چکا ہوں، تب بھی سمجھیں اپنی قیمت بڑھا رہا ہے کہ ہاتھی سفید ہی کیوں نہ ہو، زندہ لاکھ کا اور مردہ سوا لاکھ کا۔ کچھ تو سیاست میں زندہ

ہی اسی صورت نہ سکتے ہیں کہ وہ مر جائیں۔ تاہم مهاجر حسین یہ بھی کہیں کہ میں مر گیا تو سننے والا یہی پوچھنے گا۔ ”کس پر؟“ وہ جب ہسپتال میں ہوتے تو صرف ایک آدھ بندے کو پڑتا ہوتا کہ وہ کس بیماری کے ساتھ داخل ہیں کیونکہ ڈاکٹر کے آنے سے پہلے ”بیماری“ کو ساتھ والے کمرے میں بھیج دیا جاتا۔ ویسے بھی ہسپتال میں تبدیلی دل کے آپریشن ہوتے رہتے ہیں، لیکن بندہ کسی پارک میں تبدیلی دل کرتا کپڑا جائے تو کوئی پڑ جائیں۔ بہر حال ہم تو مهاجر حسین کے بارے میں جانئے کے بعد یہی کہ سکتے ہیں کہ دولت، عزت، صورت اور سیرت ہی سب کچھ نہیں ہوتی۔